





Ktieb tal-Ġild
Miktub bil-Lhudi
Wieħed fost hafna kotba
Tar-Rħieb Esseni
Li għexu fi żmien Gesù Kristu
li nsabu dal-ahħar
Il-Palestina.



It-Tliet Sena

OTTUBRU - DICEMBRU, 1957

Għadd 4

"Super Muros Tuos Jerusalem, Constitui Custodes"

LEHEN L-ART IMQADDSA

QARI
LI JOHROĠ KULL TLIET XHUR
MILL-KUMMISSARJAT TAL-QABAR TA' KRISTU
F'MALTA

L-OPRA PIJA TAL-QABAR TA' KRISTU

X'inhi:

L-Opra Pija tal-Qabar ta' Kristu hi Xirka ta' msehbin li, bi hsieb wiehed ta' talb u ta' ghajnuna ta' flus, jifhmu jghinu lill-Miss'unarji Frangiskani ta' l-Art Imqaddsa ghall-harsien u kisba tas-Santwarji tal-Fidwa taghna, kif ukoll ghat-tixrid u z-zamma tal-Fidi Kattolika qalb il-Lhud, il-Misilmin u x-Xizmatiçi tal-Lvant.

Kif u meta nholqot.

Inholqot, nistghu ngħidu, mill-bidu tal-Knisja, ghax nafu, li xi whud mill-Appostli gabru u wasslu flus lill-insara ta' Gerasalemm. Imma f'sura ta' xirka giet imsawra biss f'nofs is-seklu XIX bill-hidma tal-Patrijiet Kummissarji ta-Terra Santa u giet imwettqa mill-Papa Ljun XIII, li ghanija bi kbir gid tar-ruh, fis-sena 1894.

Ghan ewieni taghha hu, li:

a) tghin bit-talb, bil-flus u bil-hidma għaz-zamma, għall-kisba u għall-harsien tas-Santwarji Mqaddsa;

b) tahdem kemm tista' għax-xandir tal-Fidi Kattolka qalb l-Infidili, għat-tixrid taç-çiviltà, għat-twaqqif ta' opri ta' beneficenza u għall-għaqda bejn l-Insara.;

ç) tghaqqad Xirka qawwija għal dan il-ghan qaddis minn għadd kbir ta' nsara "ta' rieda tajba", li jghinu lill-Missjunarji Frangiskani, li minn 7 sekli ilhom jaħdmu fl-Art Imqaddsa.

L-Imsehbin.

Imsehbin fl-"Opra Pija" huma dawk li taw isimhom lill-P. Kummissarju tat-Terra Santa flimkien ma' ghajnuna ta' flus għall-htigijiet materjali tas-Santwarji Mqaddsa.

Il-kitba fl-Opra Pija tista' ssir, jew għal sena biss, u l-hlas ikun ta' xelin (1/-), jew għal dejjem, perpetwu, u l-hlas hu ta' lira sterlina (£1).

Jistghu jinkitbu wkoll il-mejtn.

Zelaturi u Zelatrici.

Huma l-irgħiel jew nisa mqabbdin mill-P. Kummissarju sabiex ixerrdu fost l-insara l-Opra Pija, ifehmulhom x'inhi, jiktubhom fiha, jigbru l-offerti u, flimkien ma' l-ismijiet, jaħsbu jibghatuhom lill-P. Kummissarju tat-Terra Santa.

Cid tar-ruh mogħti mill-Papiet lill-Opra Pija tal-Qabar ta' Kristu lil kull Imsieħeb.

1. Sehem mill-Quddies kollu, mit-talb, sawm, penitenzi, tghakkis, pellegrinagħgi u għamil iehor ta' hniena li jsir fis-Santwarji ta' l-Art Imqaddsa. (Il-Papa Piju, VI, f'Lulju 1778).

2. Indulgenza Plenarja fil-Milied, fil-Għid il-Kbir u fil-hin tal-mewt.

3. Indulgenzi oħra Parzjali huma mgħotija għal kull nhar ta' Gimgħa.

4. Lill-Isqfijiet u lill-Qassisin li jħabirku għall-Opra Pija hi mogħtija s-setgħa li jbieterku l-Kurçifissi bi-għoti ta' l-Indulgenzi tal-Via Sagra u l-Kurdun ta' San Frangisk. (Ljun XIII, 26 ta' Gunju 1894).

5. Aqtar minn 30,000 quddiesa fis-sena jqaddsu l-Patrijiet Missjunarji tat-Terra Santa għal dawk miktubin fl-Opra Pija tal-Qabar ta' Kristu.

Liz-Zelaturi u z-Zelatrici.

Indulgenza Plenarja speçjali fl-Ist-rina u nhar Santa Marija. (Papa Ljun XIII, 26 ta' Gunju 1894).



LEHEN L-ART IMQADDSA

QARI
MAHRUĠ MILL-KUMMISSARJAT
TAL-QABAR TA' KRISTU
F'MALTA

It-Tielet Sena

OTTUBRU - DIĠEMBRU, 1957

Ghadd 4

X'FIH DAN IL-GĦADD

Kewkbet is-Sliema (Id-Direzzjoni) 98

L-EWWEL TAQSIMA — DAWL

Il-Kotba Mqaddsa (P. Serafin M. Zarb, O.P.) 99
Tieg ta' l-Gharab Misilmin (Fra Elija, O.F.M.) 101
Ghasir il-Gheneb (Fra Mosè, O.F.M.) 104
Il-Kotba ta' Qumran (Abu Dib) 106
Min kien Muhammed (Abu Ghabdallah) 108

IT-TIENI TAQSIMA — IMĦABBA

Elghazar ix-Xih (P.P. Saydon) 112
Twelid u Maghmudija f'Ċipru (P. Ubertinu Berti, O.F.M.) 114
Dak kien żmien 115
Mawra sa Betlehem (Pawlu) 116
Oqbra, Ghadam, u Mejtin (Elsie) 119
Li ma kienux il-Frangiskani (Fra Mikiel) 121
Neriku t-Tieni Sultan ta' Ċipru (P. Marjanu Vella, O.F.M.) 122
Il-Ghalqa tal-Hommos (Hanna l-Malti) 125

MINN HAWN U MINN HEMM

Ahbarijiet ta' Barra 126
Kifs il-Qamar fis-Salt (Hanna l-Malti) 128

Direzzjoni: W. R. P. Nikola Magro, O.F.M., Kummissarju tat-Terra Santa.

Amministrazzjoni: R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Giezu, Il-Belt.

KEWK BET IS-SLIEMA

Il-baħar jagħrar f'taqliba harxa. Hsejjes ta' tgargir fil-bghid u textix u damdim fil-qrib. Il-ġifen jogħla mal-mewġ, u jitriegħed u jixxengel. Dlan magħqud, għax is-sema mghotti bi shab oħxon. Drabi tleħħ berqa u żid il-biza', għax turi għal hin wieħed il-waħx tal-idwar. Imsejken ġifen! Imsejkna baħħara!

Uħud sikru għal bil-ghan, (biex jinsew fejn huma u fiex jinsabu. Oħ-rajn jillewemu biex johonqu l-biza' u jtaffu d-dwejjaq. Ftit bagħhu siebra iduru mal-ġifen, isewwu fejn isibu l-ħsara; imhejtin għall-gharqa u l-mewt imma jittamaw u jixtiequ d-dawl u s-seħa.

Fl-aħħar is-shab inferaq, u minn ġewwa l-ferqa deher l-ikħal tas-smew-wiet. Fuq l-ikħal deherat tiddi l-kewkba tas-Sliema. Isaw, ja baħħara! Hemm hija l-Kewkba! Haddmu t-tmunijiet! Dawwru l-ġifen u suquh lejn il-marsa ta' ħelsienkom

Hekk kienet id-dinja, mgharra fost il-waħx u t-taħwid ta' bosta Pagani, inkabbirin u moqżieza, min-naħa l-waħda, u tal-ftit Lhud, xaqqarin u ras-hom jiebsa, min-naħa l-oħra. Hadd, ghajr xi bniedem sieber 'l hawn u 'l hemm, ma kien jaf x'inku jagħmel. Taqriq u qtil; serq u žena. Id-dawl mirgun mid-dlan. Il-ġid magħlub mid-deni. Hekk kienet il-qagħda meta deher fid-dinja Gesù.

Imma l-Kewkba tas-Sliema iddiet fuq Betlehem. Il-bniedem ra d-dawl fost id-dlamijiet. Bħal ma l-kewkba tal-baħar turi b'dijjietha liema naħa tinsab is-Sliema, hekk Gesù, bi kliemu, wera x'kienet it-triq tas-sewwa. "Ja għażzenin il-moħħ u tqal il-fehma," qal lil bniedmin; "kemm sa ddumu mghawma fil-qerq tagħkom? Kelli niġi jien biex infehemkom il-ħal tagħkom, li kien messkom ilkom li rajtuh b'għajnejkom? Id-dinja ma hiex qagħad għal ulied Adam. Il-hajja fuq l-art hija bħal fallakka fuq xmara, li mill-qatt tghaddi għad-dejjem, li mill-hin waqti tghaddi għall-eternità. Issieħbu mela m'Alla, għax ma hemmx triq oħra biex taqtgħu x-xewqa tagħkom. Aghmlu l-ġid lil kull maħluq. Għinu 'l Alla li jseddaq ħulqienietu. Għożzu 'l kollox u lil kull hadd, biex tixhdu li intom ulied Missier-hom tas-sema, li għal kollox u kull hadd italla' x-xemx u jniżżel ix-xita."

Mela, s-Sliem għalik, ja Gesù Tarbija! Is-Sliem għalik, ja kewkba li tlajt minn Betlehem. Fid-dawl tiegħek irridu nimxu. Għalik id-dinja ma jkollhiex ghajr xewk, għax il-ward thallih għall-ulied tagħha. Wara hajja qasira ta' tghajjir u moħqrija tmut imsallab fuq salib. Tgħattik għal ftit żmien is-shaba sewda tal-mewt, imma minn warajha targa toħroġ bi glorja u sebħ wisq aqwa minn ta' qabel. Itla' fil-ġholi, ja Gesù, ja Kewkba tas-Sliema, li għaliha ma hemmx għibien! Xerred fuqna id-dija tiegħek! Urina t-triq tas-saħħa fost il-hemm u l-egħzieb ta' din il-hajja. Ilqa' lil ruhna fi ħdanek, meta toħroġ minn dal-ġisem tal-mewt. Għax int it-tama u s-sebħ tagħna f'din id-dinja tal-hemm.

Ja Gesù, Kewkba ta' Betlehem, — Li bid-dija mqaddsa tiegħek, Gejt urejtna t-triq tas-tas-sewwa, — Deh, fis-sema ħudna miegħek!

ID-DIREZZJONI.

IL - KOTBA MQADDSA

Il-Bibbja hija l-ewwel u l-aqwa ktieb li qatt inkiteb; u nistghu noqogħdu żguri li kemm iddum id-dinja wieqfa, ebda bniedem ma hu sejjer jikteb ktieb isbah u aqwa mill-Bibbja.

Il-Bibbja hi ktieb, jew ahjar, gabra ta' kotba, li ma kienux miktuba minn bniedem wiehed, imma minn hafna nies. L-ewwel kotba huma magħrufa bhala li kitibhom Mosè, li aktarx ghex hmistax-il mitt sena qabel Sidna Gesù Kristu. U l-ahhar ktieb kien miktub minn San Gwann l-Appostlu, li miet għal habta ta' għeluq l-ewwel mitt sena wara Kristu. Għalhekk, il-Bibbja damet tinkiteb madwar is-sittax-il mitt sena.

Din il-gabra ta' kotba fiha mhux anqas minn tnejn u sebghin ktieb, maqsuma f'żewġ taqsimiet, jew Testamenti: it-Testment il-Qadim, li fih hamsa u erbghin ktieb, u t-Testment il-Gdid, li fih sebgha u għoxrin ktieb.

Dawn il-kotba ma kinux miktuba bi l-sien wiehed. Il-bieċa l-kbira tal-Kotba tat-Testment il-Qadim, miktubin bil-Lhud; xi ftit oħrajn, kif ukoll l-Evangeliġu ta' San Mattew, miktubin bil-Aramajk. U l-bqija miktubin bil-Grieg.

Sa minn qabel Sidna Gesù Kristu, il-Kotba kollha tal-Bibbja kienu b'dew jġu maqluba f'isna oħra. Barra mill-Aramajk, kien jinsab qlib tagħhom bil-Grieg u bis-Sirjak. U fl-ewwel żmieniet wara Kristu, il-Kotba kollha kienu malajr maqlubin fil-lsien Latin. Uħud mill-Kotba l-lum ma jinsabux aktar fil-lsien ewlieni li fih inkiteb, imma fi qlib ta' xi l-sien ieħor, bħal ma hu l-Evangeliġu ta' San Mattew.

Il-kittieba tal-Kotba Mqaddsa kienu aktarx Lhud, għad li nsibu fost-

hom xi wiehed barrani, bħal ma hu San Luqa. Hafna minn dawk tal-Għaqda l-Qadima, inkiteb għewwa l-Palestina. Ftit fil-Babilonja, u jista' jkun, xi wiehed fl-Eġittu. Dawk tal-Għaqda l-Gdida nkitbu f'hafna artijiet, fejn haslu kienu jinsabu l-kittieba tagħhom.

Il-kittieba ma kienux dejjem ta' għerf kbir, saħansitra nsibu fosthom nies ta' bla skola. Ma kinux dejjem għonja u tat-tajjeb, imma nsibu fosthom nies ta' nisel tas-slaten u nies fqar, haddiema. Mhux il-kittieba kollha kienu qassisin u leviti, imma hemm fosthom li kienu magħżulin minn Alla minn tajfiet oħra.

Fil-Kotba Mqaddsa jinsabu proża u poezija; kitba ta' tagħlim, ta' storja, talb, priedki, ittri; f'kelma waħda, dak kollu li l-kittieba, imqabdin minn Alla, dehrilhom li kellhom iħallulna' bil-miktub.

Għaliex fuq kolloxx, dawn it-tnejn u sebghin ktieb, miktubin matul sittax-il mitt sena, minn nies magħżula, f'artijiet u isna magħżula, f'ghamla u fuq sugġetti magħżula, fl-ahhar mill-ahhar, ma humiex għajr Ktieb wiehed: il-Bibbja. U l-Bibbja ma għandhiex hliet awtur wiehed, Alla, li għażel bhala għodda tal-kitba Tiegħu nies li fl-imhabba u l-hniena Tiegħu deherlu li kellu jagħżel; u fl-għerf u t-tjieba Tiegħu habbrihna fiha dak kollu li kien meħtieġ.

Ill-lum naraw il-Kotba tal-Bibbja miġburin fi Ktieb wiehed, u kull ktieb jinsab fil-post li jixraq, skond il-kittieb, iż-żmien, is-sugġett, il-ghamla tiegħu u x'naf jien. Izda ma għandniex naħsbu li dan kien hekk minn dejjem. Il-gabra tal-Kotba Mqaddsa

fi Ktieb wiehed, kif tinsab il-lum, hija xoghol ta' bnedmin, li ghandu wkoll l-istorja tieghu.

Il-lum il-Bibbja hija mitbugha fil-ghamla ta' ktieb, jigifieri faccata wara faccata, u ktieb wara ktieb; u kull ktieb maghzul f'taqsimiet, u kull taqsima f'versi. Din il-ghamla ta' kotba ma kenitx minn dejjem. L-ewwel kotba ta' din il-ghamla kienu sewwa sew il-Manuskritti tal-Bibbja l-aktar anti-ki, maghrufin bl-isem tal-Kodiċi Alesandrinu, Sinajtku u Vatikan, li fihom tifsir bil-Grieg tal-Kotba Mqaddsa tal-Ghaqda l-Qadima. Il-lum insabu kotba bhalhom u aktar qodma, imma mhux ta' qabel Sidna Gesu Kristu bhal ma huma l-bordi jew papiri maghrufin bl-isem ta' Chester Beatty.

Għall-ewwel il-kotba k'enu jinkitbu fuq strixxa tal-giild, imbaghad tal-pergamena, tal-papiri u fl-ahhar, tal-karta, jew ah'ar, taċ-ċraret. Din l-istrixxa kienet tkun imgerbba fuq żewġ fusien, għal hekk il-ktieb kienu jgħidulu *volumen*, volum, mill-kelma *volvere*, tgerbeb. Meta wiehed kien jiftah il-ktieb, kien igerbeb fuq fus u jholl minn fuq l-iehor, u quddiemu kien ikollu kolonna-ko'onna, il-kitba li l-lum narawha faccata-faccata. Meta l-ktieb kien jintemm, l-istrixxa kienet tkun maqtugħa; dan għadu jidher fil-kelma *Tom*, li geija mill-verb Grieg, *temno*, taqta'. Kull tom kien ikun merfugh gewwa kaxxa, bil-Grieg, *tewkos*, bhal ma naraw mill-kelma *Pentatewku*, hames kaxex. li ffsier l-ewwel hames Kotba tal-Bibbia, il-Kotba ta' Mosè. Kull kolonna kien ikun fiha għadd sewwa ta' versi, imsejhin *stiki*, u kull vers, għadd sewwa ta' ittri. U kull kolonna kienet tkun meqjusa mill-għadd tal-istiki li ikun fiha, kif ukoll il-ktieb kollu, *stibometriia*. Dan kien isir imhabba l-hlas tal-kittieba li kienu jikkoppjaw il-kot-

ba, u jithallsu fuq il-għadd tal-istiki, jew versi, li l-ktieb ikun fih. Il-kitba kienet tibqa' dejjem sejra, jigifieri, ma taqtax kelma minn kelma oħra, bla virgli u bla punti, u l-ittri kienu jkunu dejjem kbar, jew kapitali. L-ittri ż-żghar, kursivi, dahlu fix-xoghol fiz-żmenijiet tan-nofs, meta l-kliem beda jkun mifrud kelma kelma, u naturalment, saru hafna żbalji, għax m'hux kull hadd beda jifred il-kliem xorta wahda.

Jekk wiehed kien irid jikteb ktieb, kien jista' jiktbu b'idejh, imma aktarx li kien jinqeda b'*ammanwensi* jew kittieb iehor. L-awtur kien jiddetta, u l-ammanwensi kien inizzel bil-kitba dak li l-awtur kien jiddetta. Jekk imbaghad l-awtur kien jehtieg hafna kopji tal-ktieb tieghu, kien iqabbad hafna ammanwensi u hekk kien ikollu tant kopji, daqs kemm kienu jkun l-ammanwensi. Gie li wiehed kien jifhem hazin u għal hekk drabi nsibu kliem f'dawn il-kotba li ma jaqbilx għal kollox.

L-ammanwensi kienu wkoll jikkuppjaw minn kotba oħra, jigifieri m'hux dejjem kienu jiktbu taht dittatura, u f'dawn il-kopji kienu jistghu jsiru hafna żbalji, bhal ma huma li wiehed jaqbez minn kelma għal kelma oħra bhalla, jew itenni xi kitba li jkun kiteb, jew ma jagħrafx, jew ma jaqrax sewwa l-ktieb li jkollu taht ghajnejh, u hekk jibdel xi ittra jew kelma. Insomma fl-antik kienu jsiru hafna żbalji, li l-lum ma jistghux isiru, għaliex il-kotba mitbughin huma dejjem xorta wahda f'kollox u għal kollox. Hu wisq mahtieg li wiehed iżomm quddiem ghajnejh dawn il-hwejjeġ, sabiex meta jiltaqa' ma' xi kelma li ma tkunx taqbel ma' l-oħrajn, ikun jista' jfisser kif u minn fejn giet dik il-għażla, bejn żewġ kopji ta' ktieb wiehed.

Kif għedna, biż-żmien, il-Kotba

Mqaddsa ma żammewx dik il-ġhamla li kellihom fil-bidu, imma bhal kotba l-oħra kollha hadu l-ġhamla li kienet użata fiż-żmien li xi kopja tal-Bibbja kienet issir. Il-Kotba Mqaddsa kienu maqsumin f'kapitli fiż-żmenijiet tanofs, aktarx mill-Kardinal Dumnikan, Ugo di San Caro, li flimkien ma' hafna Patrijiet Dumnikani oħra kien għamel l-ewwel *Concordanza Biblica Verbali*. Għal dax-xogħol kien meħtieġ li l-kotba jkunu mqassmin f'kapitli u l-kapitli jew faċċati, imbagħad, mifrudin f'ittri, A, B, C, etc. Fis-Seklu Hmistax, il-kapitli kienu mqassmin f'numri, jew ahjar, l-istampatur Etienne, dahhal fil-Bibbja tiegħu

għadd fil-bidu ta' kull vers, jew ahjar, ta' kull propozizzjoni. B'hekk il-lum nistgħu nsibu malajr it-testi ta' l-Iskrittura, bhal meta nghid: "Il-Vangelu ta' San Gwann, kap. 3, vers 5, fejn insib il-kelma ta' Gesù: *Min ma jkunx mghammed bil-ilma u b'Ruh il-Qdusija, ma jidholx fis-Saltna tas-Sema.*

Minn dan naraw kif saret il-Bibbja li għandna f'idejna u kif kienet fil-bidu tagħha. Darba oħra nithaddtu fuq kif il-Kotba Mqaddsa jinsabu migburin fil-Bibbja, u ta' liema hteġa hi li wiehed ikun jaf għaliex il-Kotba Mqaddsa għandhom dak il-post li l-lum jimlew fil-Bibbja.

P. SERAFIN M. ZARB, O.P.

TIEĠ TA' L-GHARAB MISILMIN

Il-Misilmin aktarx li jiżżewġu kollha. Fit-tnaxer sena li domt fl-artijiet tagħhom, qatt ma niftakar li smajt li xi Mislem baqa' għażeb jew xi Misilma baqgħet għażba. Hemm minnhom li jiżżewġu żgħar hafna — jien naf tifel ta' hdxaxer sena li kien ilu miżżewwewġ sentejn — u hemm ukoll li jiżżewġu kbar. Il-Mislem, milli jidher, jiżżewwewġ meta jkun jista'.

"Għaliex?" isaqsi xi hadd. "Mela mhux dejjem il-Mislem jista' jiżżewwewġ?"

Le. Il-Mislem biex jiżżewwewġ irid ikollu l-flus biex jista' jixtri l-gharus. Jekk ma jixtrihex, ikollu jibdilha ma' xebba jew tiffa oħra, kif sa insemmi hawnhekk.

Bhalli kieku, raġel irid iżewwewġ lil ibnu. Jekk ir-raġel ikollu l-ġid, jixtrilu gharusa; jekk ikollu l-bniet, jista' jibdel wahda mill-bniet tiegħu ma' wahda mill-bniet ta' raġel ieħor, imbagħad kull wiehed minn dawn il-misserijiet iżewwewġ it-tiffa l-barranija lil ibnu. Mhux il-misserijiet biss jistgħu

jibdlu l-bniet, iżda l-ahwa wkoll, jekk il-missier ikun mejjet.

Il-flus għali-gharusa, jekk ma tkun qatt iżżewġet (jigiferi ma tkunx armala, jew m-tluqa minn żewġha) u tkun bint it-tajjeb u f'saħħitha, ikunu, jew kienu fi żmien, xi haġa qrib il-mitejn lira. Jekk saħħitha tkun imtiefsa: għarga, jew għajnejha mpeċċin, jew ikollha xi nuqqas ieħor, tkun tqum xi mitt lira — siwi ta' flus Ingliżi.

Il-ftehim tal-gharusija jsir bejn missier il-gharus u missier il-gharusa. Jekk wiehed mill-misserijiet ikun mejjet, jidhol bdielu xi wiehed qarib tal-gharus (jew il-gharusa): huh, għammu, nannuh, imma dejjem raġel, għaliex mara ma tghoddx. Il-ftehim isir quddiem l-ixjeh u l-ixhar (l-aktar *onesti*) fost ir-rgiel tar-rahall.

Meta jsir il-ftehim, ma jagħmlux għors kbir. Igibu l-kafè, sigarretti u xi helu Gharbi — mhux helu bhal ta' Malta, għamla oħra. Ma nghidx kif inhu biex ma ntawwalx.

Il-gharus u l-gharusa ma jarawx lil

xulxin qabel ma jasal jum it-tieg. Jum it-tieg, wiehed min-nies il-għarus, imur iġib il-għarusa. Jagħti l-flus lil mis-sierha quddiem ix-xhieda, u jrikkibha fuq ġemel, žiemel, jew baġhal. Il-bhima jkollha fuq daharha xi żewġ imtierah u l-għarusa jtellgħuha bil-qiegħda fuq dawn. Tkun mgħottija bi star abjad, wiċċha mgħammad, u f'rasha jkollha mwahħal xi rix taddundjani, u f'idejha t-tnejn, quddiemha, iżżomm wieqaf sejf. In-nies tarraħal kollha jingemgħu biex jaraw

jigru biċċa triq, jisbqu wiehed lil iehor, u jenggħu lura. In-nisa jibqgħu wara l-għarusa, jghannu jew iżġhartu.

Il-ghana tagħhom ikun tifhir u xewqat tajba lill-għarajjes, magħmul f'*vers* wiehed. Mara tghid il-*vers* u n-nisa kollha l-oħra jwiegħbu f'daqqa, b'lehen wiehed. Bhal kieku l-mara tghid: "*Ja Fâtme, ghajjûnek suwed jilmgħu ke l-ingum!*" (Ja Fatma, ghajnejk suwed jilmgħu daqs il-kwiekeb) u n-nisa l-oħra jghidu kollha f'daqqa: "*Ja Fâtme, ghajjûnek su-*



TIEĊ TA' L-GĦARAB MISILMIN

Tidher il-għarusa mgħottija b'liżar abjad, riekba fuq il-baġħla, u f'idejha žżomm ix-xabla.

lill-għarusa sejra għand l-għarus tagħha; aktarx li jimxu n-nisa wara l-bhima u r-riġiel quddiem. Min ikollu xi žiemel jew debba jirkeb fuqha u jibda *jtâred*, jigiġifieri, iġerri lura u 'l quddiem u 'l hawn u 'l hemm. Jekk ikun hemm bosta minn dawn il-firsien, jew nies fuq iż-żwiemel, jibdwew itellqu:

wed jilmgħu ke l-ingum, ja Fâtme!" Iżġhartu, jigiġifieri jraqqu lehenhom kemm jistgħu u jagħmlu: *lulululululu!*

Is-sabiha tkun meta żewġ xebbiet għarajjes ikunu ġew miġdulin kif għedt l-ewwel, u jkunu sejrjn bihom għand il-għarus hin wiehed. Għarusa tkun ġejja minn raħal u sejra f'ie-

hor, waqt li l-oħra tkun ġejja minn dak ir-raħal, biex tmur ir-raħal ta' dik ta' l-ewwel. Kull għarusa jkollha ġemgħa ta' rġiel u nisa u tfał magħha. Meta jiltaqgħu f'nofs it-triq iż-żewġ ġemgħat ta' nies jieqfu quddiem xulxin, jgħajjtu għajjat ta' l-imġien-nen. Jersqu lejn xulxin ix-xjuh tannaħa l-waħda u ta' l-oħra u jibdew jittkellmu fuq liema waħda mill-għarajjes għandha tgħaddi l-ewwel. Fl-aħħar, wara hafna kliem, ix-xjuh jaqbd u jagħtu. Malli jaraw dan ir-ġiel taż-żewġ naħat jaħbtu għal xulxin u kulhadd jaqbad jagħti bl-idejn: bl-oħtra, bil-ħaġar, b'xi muftieh tal-ħadid (bis-skieken biss ma tistax) kulhadd mill-aħjar li jista': gdim, grif, ġbid ta' xagħar u ta' leħja, u demm nieżel magħhom. F'dan il-waqt in-nisa ma jiggieldux imma joqgħodu fitit fil-bgħid iżagħartu biex jagħmlu l-qalib lir-ġiel tagħhom.

Meta jagħtu xebgħa sewwa, jerggħu jiftelmu. Jibdlu l-għarajjes, u kull ġemgħa ta' nies terġa' lejn ir-raħal li minnu tkun giet, bil-għarusa magħha. Fit-triq jgħajjtu u jaqbzu kollha ferħana, donnhom ġejjin minn xi rebħa kbira.

Darba, fiż-żmien li kont hemm jien, fi ġlieda bħal dawn li qegħdin insem-

mu, li ġrat qrib raħal jgħidulu Bejt-Għatāb, sfaw midruba disa' min-nies. Tlieta fosthom kienu hekk hażin li ha-duhom l-isptar, u ma nafx jekk har-ġux hażjin minn hemm.

Meta jaslu r-raħal bil-għarusa, jeh-duha mill-ewwel f'dar il-għarus u l-ġemgħa titqassam, ir-ġiel għalihom u n-nisa għalihom. Jagħmlu *ghazima*, jew ġhors, billi jieklu ikla ross u laħam tal-haruf. Jieklu b'idejhom, bla frieket jew imġharef, u r-ross jgħaqquduh f'idhom, bħal boċċa, u jixxthom goħalqhom (għalihekk Malta għal min jizzewweg nġidu: *jittmagħna ċappa ross*, għax fl-antik hekk ukoll kienu jagħmlu). Imbagħad in-nisa jgħibu żewġ għudiet twal u jorbthom ma' xulxin għamla ta' salib, ilibbsuhom libsa mill-hwejjeġ tal-għarusa u fir-ras ta' dan is-salib imlibbes idendlu sjejt tar-ram. Jerfġu fil-ġholi dan is-salib bil-hwejjeġ u jmorru jduru mar-raħal u jgħajtu u jzagħartu kemm għandhom saħħa.

Fil-għaxija jixgħelu ħafna fanali quddiem bieb il-għarus, fit-triq iġibu xi żewġ għannejja tas-sengħa, u kulhadd joqgħod barra, jisimġu l-għana, jizfnu u jicċajjaw, sakemm jgħejjew u jmorru jorqdu d-dar.

FRA ELIJA, O.F.M.

QWIEL TAL-PALESTINA

Es-sigħar jagħtu l-asrar. Bil-Malti għandna qawl bħal dan xorta waħda: *Iż-żgħar jikxfu l-aġħwar*. "Sirr" bil-Għarbi tfisser haġa moħbija, u l-plural tagħha "asrar".

El-weled li ma rabbaħ bajju, rabbaħ iż-żaman. Tfsisser: *Dak it-tifel li ma jgħallmux missieru, tgħallmu d-dinja*. Hekk hu tas-sew, imma wisq aħjar għalih li jgħallmu missieru, għax min tgħallmu d-dinja bit-tiġrib tagħha, miskin hu, kemm ikollu jixrob imrar!

La thalli lil-warrat illa weraq il-kurra. "Illa" tfisser *ħlief*, il-bqija tal-kliem kollu jiftiehem sewwa bil-Malti.

GHASIR IL-GHENE B

It-Taljani ghandhom qawl li jghid: *Il vino è latte dei vecchi*, li tisser: *L-inbid hu halib ix-xjuh*. U dan hu minnu, ghax bhal ma t-trabi u t-tfal žghar jehtiegu l-halib biex jitrabbew, hekk ix-xjuh u l-eghgejjez jehtiegu l-inbid biex jibqghu jterfru. Ix-xjuh, minghajr xi qatra nbid, ruhhom f'gismhom ma tibqax.

Billi hafna rhib tal-Art Imqaddsa jkun u xjuh, ghax imorru hemm mill-provincja taghhom meta jkun lahqu dahlu fiz-żmien sewwa, dik in-naqra nbid iniduha, ghax inkella hin bla waqt jaqghu bong. Ghal hekk il-Frangiskani jaħsbu biex għall-habta ta' nofs Settembru jew ffit wara, jixtru l-gheneb, li dak iż-żmien ikun fl-aqwa ta' sajranu u rħis (ghax il-Palestina ma hemmx ffit krum, jġifieri għelieqi tad-dwieli) u jagħsrh u jagħmluh inbid.

Ma jagħmlux inbid fid-Djura kollha, imma naf li jagħmlu ghax rajthom b'ghajnejja f'Għajn Karem u f'Gerusalem. F'Betlehem, ma nafx. F'Nazaret ma jagħmlux inbit, imma l-inbid taghhom jixtruh minn għand il-Lhud ta' Hajfa, u jista' jkun li gie li jibghatuhom mid-Dejr il-Kbir ta' Gerusalem.

* * *

Mela, għall-habta tal-hmistax jew l-ghoxrin ta' Settembru, sa xi l-ewwel ta' Ottubru, tarahom lill-Gharab Felahin (jġifieri dawk li jaħdmu fir-raba) ġejjin lejn id-Dejr bl-igmla mgħobbjin bil-gheneb. Kull gemel ikollu zewġ qratel gheneb imdendla, qartalla kull naħa, marbutin fuq dahru. Għeml wara gemel, deħlin fil-bitha tad-Dejr. Hemmekk ihottu l-hemel, u jkun hemm ajk Frangiskan bil-mizien, biex jizen il-gheneb fih. Il-mizien ikun għamla ta' *genuflesso-*

rju kbir, tal-hadid, bi stasija žghira, bir-rummana imdendla fih, fil-fuqan tiegħu. Iqeghedu l-qartalla bil-gheneb fih fuq il-maqgħad tal-mizien, u r-rummana li tkun imdendla mal-istasija, turi kemm ikun fih toqol. Ikun hemm raheb ieħor ukoll bil-ktieb f'idu jikteb isem il-Fellaħ li jkun gieb l-gheneb u l-użieni jew qnatar li jkun gieb, kull wiehed għalieh. Žghazagh u jaħdmu fid-Dejr, imbagħad, igorru l-gheneb għal ġewwa kamra mdaqqa li tkun hemm fil-qrib.

Għax sewwa Għajn Karem kemm San Salvatur, Gerusalem, qrib fejn jintizen il-gheneb, hemm kamra mdaqqa, l-art tagħha miksija bil-ħaġar tal-franka, u l-gheneb jingħasar hemm. Il-kamra magħmula bi tliet hitan, u fejn kellu jkun ir-raba' ħajt, miftuh għal kollox u jagħti għal ġewwa sala kbira taħt l-art, jew kantina, daqsieħ. Għan-naħa tal-kantina hemm bhal hanek tal-ħaġar u f'nofs dan il-hanek, mizieb, li minnu jinzel il-meraq tal-gheneb huma u jagħsrh.

Ikun hemm xi sitta jew tmien žghazagh Gharab, hekk, ta' bejn is-sittax u l-ghoxrin sena, li r-Rhib iġieghluhom jaħslu saqajhom bis-sapun u s-sogħder u jisfuhom b'ħafna ilma nadif. Dawna mbagħad imorru jagħsru l-gheneb b'saqajhom kif ikun miħhut fl-art ġewwa l-kamra. Jerfegħu l-qumbas minn quddiem (il-qumbas huwa l-libsa tagħhom, li jkun donnu suttana ta' qassis, jinqafel fil-ġenb, b'buttuna waħda fil-ghonq u jithazzem f'qaddhom b'terħa jew ħziem tal-ġild) u jehemżulu trufu taħt il-ħziem. U mbagħad erħilhom iduru fuq il-gheneb, wara xulxin, jgħollu saqajhom, u jaqbzu u jicċajjaw u jghannu, donnhom qegħdin f'xi ġħors. Il-gheneb jitghaffeg; il-meraq tiegħu, jġ-

ri u jgorr mieghu l-hliefa tal-gheneb u jizrob mill-mizieb. Mill-mizieb janzel f'katusa li tiehdu gewwa bettija kbira għall-ahhar, sa ma timtela bih. Kemm btieti jkun hemm għall-mili, minn dawn il-kbar, ma nafx.

Dax-xogħol idum sejjer, fil-ghodu u fil-ghaxija, għal kemm il-um, imma ftit qabel Ghid San Frangisk (fl-4 ta' Ottubru), ikun waqaf. Nhar San Frangisk il-gheneb ikun maghsur kollu u l-bitha tkun mahsula u nadifa mill-weraq tad-dwieli u l-frak tal-gheneb mill-gdid.

* * *

Gewwa l-btieti l-kbar li semmejt l-ewwel, wara ftit jiem, il-meraq tal-gheneb jehmer u jibda jagħli u jbaq-baq waħdu. Taf xi jgieghlu jehmer? Dik il-ghabra l-bajda li jkun hemm fuq il-qoxra tal-ghenba. Ghax dak ma jkunx trab li jaqa' fuq il-gheneb minn barra, imma għabra rqiqa li toħroġ mill-ghenba nfisha u themmru. U għalhekk min jiekol il-gheneb bil-qoxra b'kollox, wara ftit imsarnu jibdeu igengru, ghax dik il-ghabra ggiegħel jehmer il-meraq tal-gheneb fiż-żaqq ukoll.

Wara li jdum ibaqqaq xi żmien, il-meraq tal-gheneb, jehda. Imbagħad iħalluh joqgħod u wara li jissaffa sewwa, jiehdu minn dawk il-btieti l-kbar u jimlew bih hafna btieti żgħar. Aktar ma jkunu qodma dawn il-btieti żgħar, ahjar, ghax l-inbid aktar jit-

jieb fihom. Imma jekk il-ghuda tagħhom tilhaq tiqras, bdiel inbid, jagħmlulek hall. Dana kollu smajthom jghiduh, ghax jaghsru l-gheneb rajthom kemm-i darba, imma fil-kantina fejn isir l-inbid ma nziitx aktar minn tlieta jew erba' darbiet.

Darba r-Rhieb ta' Gerasalem, biex jaghsru l-inbid kienu giebu mutur. Kienu jaqilbu l-qartalla tal-gheneb go dulebb u l-mutur jaghsru u jmessi 'l isfel il-meraq u l-qoxra u l-gheruq tal-ghenieqed ita'jarhom 'l hemm. Imma għandu jkun li l-inbid maghsur bil-mutur ma hareġx kif kellu johroġ, bħal meta jingħasar b'saqajn il-bniedem (ara x'haġa!), u jekk m'iniex nġharra, il-mutur ma baqghux jaħdmu bih.

Iz-zkuk tal-ghenieqed u l-qxur tal-gheneb li jibqa' f'qiegħ il-btieti, tahsbux li jarmuhom. Dawk jittfghuhom fil-lampik u jiehdu minnhom ilma jahraq, ighidulu *gharaq*, li jagħmluh xorb. Il-gharaq ma jkollux toghma tajba mill-ewwel, imma mbagħad iħalltu mieghu haġa donnha frak tas-soghder u jiġi toghma ta' mastka. Ir-Rhieb jerfghuh fi fliexken u nhar ta' Hadd u ghejjeda jiehdu qatra minnu f'tazza żghira wara l-ikel, meta imorru jithaddtu ftit f'sala kbira li għandhom, ighidulha *divan*.

Din hi l-istorja ta' għasir il-gheneb fil-Palestina. Hemm xi haġa oħra x'wiehed ighid, imma jien hallejtja barra biex ma ntawwalx wisq.

FRA MOSE' O.F.M.

QWIEL TAL-PALESTINA

Ja mrabbi ghajr waldak! Ja bani f'ghajr ardak! Tfisser: *Miskin int li rabbejt ulied hadd iehor, u li bnejt fuq l-art tan-nies!* Ghax meta trabbi lil xi hadd li ma jkunx ibnek, meta jidhirlu, jitleq u jhallik u kull ma għamilt jisfalek fix-xejn. Hekk ukoll jiġrilu min jibni fuq l-art ta' hadd iehor, ghax jiġi sidha u jghidlu: "Itlaqilna 'l barra." U n-nefqa li jkun għamel tmur mar-rih. Ma għandniex xi nġhidu, dal-qawl u ta' qablu ma jghoddux wisq għal Malta, imma għall-artijiet tax Xerq.

IL-KOTBA TA' QUMRAN

Bosta hwejjeg kbar milli fiha d-dinja, insabu, tista' tghid wehedhom; jew, fi kliem iehor, ghax haslet giet hekk. Kemm hi haqa kbira l-*elettricità*? Kif biddlet il-hajja tal-bnedmin fid-dinja! U taf kif instabet? Sabha wiehed raġel Taljan miż-żringijiet. Qabad ftit żringijiet u qataghlhom ras-hom u qaxxarhom biex jaqlihom (ghax it-Taljani jiekluhom iż-żringijiet) u dendilhom fil-gallarija. Ma nafx kif messhom b'naqra ta' hadida, u ghad li mejtin, ferfru saqajhom kollha f'daqqa. Dak kien il-bidu; u minn dak il-bidu sar ix-xoghol *elettriku* kollu li hawn il-lum.

U kif saret it-tromba tal-ghajnejn, li tara mill-bogħod? Żewġ itfal żgħar kienu jilghabu bil-biċċiet tal-ħgieg li jarmi missierhom. Qegħdu ħgiega quddiem oħra, u raw kolloxx rasu 'l isfel u kbir. Qalu b'dan lil missierhom. U minn dal-bidu taċ-ċajt saru, ftit ftit, it-teleskopji tal-lum, li jgħibulek ma' ġenbek ix-xemx u l-qamar u l-kwiekeb.

Hekk ukoll, tista' tghid wehedha, saret l-akbar sejba tal-Arkeologija ta' żmienna. Insabet il-Palestina, ghaxar snin ilu, fil-bidu tas-sajf tas-sena 1947 kif sa nsemmu hawnhekk.

Madwar il-Bahar il-Mejjet (nahseb li kull hadd sama' bil-Bahar il-Mejjet, ghax in-nies isemmuh hafna) ma hemmx irhula, ghax l-art mielha u ftit wisq hemm ilma helu, u s-shana li tagħmel, billi l-art ghemija, iġġennen in-nies. Imma bejn il-Bahar il-Mejjet u Betlehem, f'dak il-barr u x-xori, jghixu ghadd ta' Gharab, kollha qrabta ta' xulxin, jghidulhom Ulied it-Tagħmira. Dawna jghixu billi jirghu l-ghānem qrib xi ghajn tal-ilma helu, fejn jimbet xi ftit haxix. U dari, meta kienu jistghu, kienu jisirqu (issa ma

nafx ghadomx) lin-nies li kienu jkunu sejrin it-Transġordanja. Darba fil-gimgha jtilghu Betlehem u jbieghu li jkolihom: ħalib, baqta, gbejniet, suf u gild tan-nagħaġ, u hekk.

Mela, jum fost l-oħrajn, fil-bidu tas-sajf ghaxar snin ilu (kif għedt qabel) intebhu li mill-merħla intilfilhom mogħza. Bagħtu jfittixha li wiehed sabi, li, fittex u fittex, ma sata' jsibha mkien. Meta għejja, das-sabi, qagħad jistrieħ ftit fid-dell, taħt xifer ta' blata. 'Il fuq, ġewwa l-blat, quddiemu, jara fetha ta' għar żgħir u tafa' ġewwa fiha haqa. Il-haqa għamlet hoss donnha kissret xi ġarra. Tafa' haqa oħra u għamlet ukoll dak il-hoss. Is-sabi xxabbat u ttawwal ġewwa halli jara dak il-hoss x'kien. Isib li fil-ghar kien hemm hafna ġarar tal-fuħhar, uhud shaħ u oħrajn miksuru. Kien sa jidhol ġewwa jara fihomx flus, imma baża' li jkun hemm xi *resed*, jġifieri, xi ruh. Għalhekk, raġa' mar hdejn shaħu u l-ghada fil-ghodu ftiehem ma' sabi iehor u marru jidhlu fil-ghar fejn kien hemm il-ġarar, flimkien.

Dahlu fil-ghar u fethu l-ġarar is-shaħ. Uhud minnhom sabuhom ferghin u oħrajn kellhom ġewwa fihom xi haqa misrura f'biċċiet tax-xoqqa qadima u mmermra. Fethu x-xoqqa u sabu fiha bħal fsieqi tat-trabi, magħmula mill-gild, mibruma, twal u sewdenija. Ma għarfux x'setghu kienu, imma għarfu li kienu tal-gild, għalhekk l-ewwel darba li telghu Betlehem haduhom magħhom biex ibieghu-hom lil wiehed li jsewwi ż-żraben, jismu Skandar Xahin. Skandar xtrahom u xehethom fl-art, fil-ħanut, maż-żraben qodma. Imma darba hu u jħares lejhom, intebaħ li kien fihom bħal kitba, għalhekk hadhom Ġerusalem,

ghand qassis Sirjan biex jifhazhom ftit. Il-qassis qallu li dawk il-ġlud aktarx kienu jiswew il-flus.

Il-Gharab kienu qalu lil taż-żraben li fil-ghar kien ghad baqa ġlud bhal dawka. Ghalhekk hu mar ma' habib tieghu, ifittex, u sab oħrajn u hadhom Ġerusalem u halla kollox f'idejn l-Isqof Sirjan, biex iżommhomlu. L-Isqof ukoll tkixxef fejn kien il-ghar u baghat nies minn tieghu jfittxu, li ġabru hafna biċċiet tal-ġild bil-kitba, u l-ġarar il-miksura u l-biċċiet tax-xoqqa, irmewhom barra mill-ghar. Wara l-Isqof beda jmur ghand nies li jifhmu u jsaqsi biex jagħraf jekk dawk il-ġlud miktuba kenux tassew qodma. Fi Frar tas-sena ta' wara (1948) ha ktieb minnhom fl-iskola tal-Arkeologija tal-Amerikani f'Ġerusalem, u hemm ingħaraf il-qedem u s-siwi ta' dawk il-kotba għal-ewwel darba. Imma kollox baqa' fis-skiet, u l-Amerikani qalu lill-Isqof li, billi kien beda l-ġlied bejn il-Lhud u l-Gharab, kien jaqbillu jiehu dawk il-kotba u jsiefer bihom lejn l-Amerika, kif ftit wara għamel tabilhaqq.

Sa hawn kien kollox sar bil-moħbi. Il-haġa nkixfet meta hareġ il-ghadd ta' April tal-"Bulletin" tal-Iskola Amerikana u wasal Ġerusalem, f'Novembru ta' dik is-sena. Ghalhekk il-Hakma tal-Gordanja għamlet kull ma setgħet biex il-biċċiet ta' dawk il-kotba li kien baqa' jinżammu fil-ghozża li tixirqilhom u jistudjawhom sewwa u jsir tiftix iehor fil-gherien ta' dawk in-naħat.

Tiftix sar, bis-sewwa jew bid-dnewwa, u għadu sejjer s'issa. Kotba oħra shah insabu u biċċiet u frakijiet ma jingħaddux. Lill-Gharab kellhom iħalluhom ifttxu, u l-biċċiet u l-frak li jsibu jixtruhom minn għandhom kull pulzier kwadrat żewġ liri u nofs (£2. 10s.)!

* * *

Imma dawn x'kotba huma? Isaqsi xi hadd. L-aktar li hemm kotba tal-Bibbja, eqdem mill-kotba li jafu bihom s'issa b'hafna mijiet ta' snin. Fl-ewwel ghar, dak li dahlu fih dak is-sabi u sieħbu, insabu seba' kotba u hafna b'cejjeċ. Il-kotba huma dawn: (1) ktieb shih ta' Isaija; (2) ktieb ta' Isaija wkoll nieqes ftit; (3) ktieb tar-Regolamenti tar-Rhieb jew Eremiti Lhud li kellhom dawk il-kotba. (4) ktieb tal-ghana ta' tiffir 'l Alla tar-Rhieb infushom; (5) il-Gwerra ta' Wlied id-Dawl ma Wlied id-Diam; (6) tifsir fuq il-Bxara ta' Habakuk; (7) tifsir fuq il-ktieb tan-Nisel, bil-lsien Arami. Dawn is-seba' kotba bieghom l-Isqof Sirjan f-Amerika u dahhal tagħhom ma' dwar kwart ta' miljun dollar. Issa qegħdin fl-Università ta' Israel, Ġerusalem.

Fl-14 ta' Marzu, fis-sena 1952 ġewwa ghar iehor (ghar 3), insabu żewġ kotba tar-ram aħmar, mibruma, li ma setgħux jifthuhom, għax kienu mherrijin. Ghalhekk baghtuhom l-Università ta' Manchester u għamlu makna għalihom u qatgħuhom strixxi, u qrawhom hekk. Fihom miktub fejn ir-Rhieb kellhom moħbi t-teżor.

F'ghar iehor (ghar 4) insabu eluf ta' biċċiet, kbar u żgħar, minn aktar minn erba' mitt ktieb. Ġewwa ghar iehor, ftit ilu (ghar 11) insabu erba' kotba shah, li għadhom ma fetthomx, imma mill-ftit li jidher minnhom jafu x'inhuma. Ktieb tas-Salmi ta' David, ktieb il-Levitku, ktieb bit-tifsir fuq Ġerusalem il-Ġdida (tal-aħhar tad-dinja) u ktieb bit-tifsir bil-lsien Arami fuq il-ktieb ta' Gobb.

Fis-sena 1953 insab ukoll il-bini li fih kienu jgħixu dawn ir-Rhieb Lhud ta' żmien Kristu, li kellhom dawn il-kotba. Din il-herba kienet ilha magħ-

rufa, imma kienu jahsbuha ti xi rahal qadim. Il-Gharab ta' dik in-naha jghidulha Hirbet Qumran. Ghalhekk

jien dawn l-erba' kelmiet semmejt-hom: "Il-kotba ta' Qumran".

ABU DIB.

MIN KIEN MUHAMMED

Min jaf kemm il-darba smajthom isemmu lil Mawmettu! B'danakollu aktarx li ma tafx Mawmettu min hu. Ghax hawn Malta jinbaseb li Mawmettu hu alla tat-Torok, haga li ma hi minnha xejn. L-ewwelnett, ismu ma kienx Mawmettu, imma Muhammed: ighidulu *Maometto* t-Taljani, ghax ilsienhom ma jdurx. U Muhammed ma hux alla tat-Torok, imma l-Profeta l-Kbir tal-Misilmin. Il-Misilmin huma dawk in-nies, ta' liema gens ikunu, li jistqarru d-Djiena Misilma, kif huma Nsara dawk kollha li jistqarru d-Djiena Nisranija.

Hawn se naraw mela, fuq fuq, il-grajjiet ta' dan Muhammed, sabiex dawk fost il-qarrejja li ma jafux jitghallimu, u jekk isemmu lil Muhammed (mhux Mawmettu) ma jghidux bluhat. U billi l-Palestina l-aktar li hemm Misilmin, ikunu jafu lil dawn in-nies min kien li waqqfilhom dinhom.

* * *

Muhammed twieled fis-sena 570 wara Kristu, fil-Mekka. Missieru kien jismu Ghabd-Allah u kien mill-hamula jew *razza* tal-Qurajx, u ommu kien jisimha Emīna. Jinghad li missieru miet qabel ma twieled hu, u ommu mietet ukoll meta kien ghad ghandu sitt snin.

Meta Muhammed safa l-tim ghal kollox, hadu jrabbih nannuh, li kien jismu Ghad-il-Mutleb. Wara sentejn miet dan ukoll u lit-tifel hadu mieghu ghammu, jigifieri hu missieru, li kien jismu Taleb. Dan ir-raġel kien fqir,

ghal hekk Muhammed kellu jahdem biex jghix. Ta' tifel li kien, kien imur jingha n-nagħag u l-baqar ta' wiehed qarib tieghu. Daqs kemm kien igib ruhu sewwa u jibza' għall-bhejtem, kienu laqqmuh "Il-Emin", jigifieri *il-fidil*.

Meta Muhammed kibber, dahhlitu jahdem magħha wahda mara armla li kellha hafna gid, li kien jisimha Hadiġa. Din hallietlu gidha f'idejh u kien gej u sejjer jixtri u jbiegħ, fis-Suriya, u b'hekk lil dil-armia zedilha l-gid. Fis-sena 595 iżżewweg lil dil-armla, li kienet akbar minnu hmistax-il sena, u minnha kellu erba' bniet, Zejneb, Roqaja, Haltum u Fātma. Jinghad li f'wahda mis-safriet tieghu fis-Suriya, iltaqa' ma' Raheb Nisrani li għarrfu d-Din tal-Insara x'kien.


Sa xi tnax il-sena minn meta żżewweg lil Hadiġa, il-hajja ta' Muhammed ma fiha xejn xi tghid. Imma jinghad li dak iż-żmien kien ihobb jinġabar wahdu u jsum għal jiem shah ġewwa għar f'ġebel għoli, qrib il-Mekka, jghidulu Gebel Hira. Darba wahda, fis-sena 610, ġewwa dak il-ghar, Muhammed ra l-Anglu Grabiēl. Kif inghad wara min-nies li kienu jafu lil Muhammed, l-Anglu deher quddiemu fil-ghar u qallu: "Aqra!" Muhammed wiegħbu: "Xi tridni naqra?" Għal dil-kelma l-Anglu qabdu minn għonqu u kien sa jghonqu, u raġa' tennielu l-amar li kien tah qabel: "Aqra, b'Isim Rabbak illedi halaqak. Halaq l-ensān minn għalaq. Aqra: wa Rabbak el-karam; elledi għallam bil-qalam.

Ghallaam lel ensân ma lam jaghlaam!"
 Li tfigisser: *Aqra, b'Isem Alla li halqek.*
Li halaq il-bniedem minn ghoqda
dem. Aqra: sidek huwa kerim bil-
wisq u li bil-kitba tar-rixa ghallem lin-
nies dak li ma kienux jafu.

Hemm ohrajn li jghidu li l-Anġlu
 Grabiël deher lil Muhammed fuq ix-
 xefaq, u kull fejn Muhammed kien
 idawwar wiċċu, kien jara l-Anġlu qud-
 diemu. U wara d-dehra, meta mar id-
 dar, beda jisma' f'widnejh min jghid-
 lu: "Ja Muhammed, jiena l-Qaddej
 t'Alla u inti r-Rasul t'Alla!" L-ew-

kixfuh u sabuh kollu mxarrab bil-gha-
 raq u ahmar nar.

Wara kull dehra minn dawn, Mu-
 hammed gieghel lil min jikteb xi taq-
 sima (jew bil-Gharbi, sura) mill-ktieb
 imqaddes tiegħu, il-Qurân. U l-ew-
 wel taqsimiet tal-Qurân huma sbieħ
 ghall-ahħar u ma tistax taqlibhom
 sewwa f'lingwi oħra bla ma tteiffhom
 hafna mill-gmiel. Jinstemgħu donn-
 hom ghana, u l-hoss tal-kliem huwa
 aħrax jew helu, kif titlob il-haġa li
 jkunu jfissru (ara l-kliem ta' l-Anġlu
 bil-Gharbi, kif gibnieh fuq). Dan il-



Ix-Xih tal-Misilmin fuq il-Mejdna jghajjat lil shabu ghat-talb u jghidilhom:
"Allah hu akbar! Axhdu inn la ilaha illa Allah. Wa Muhammed Rasul Allah.
Ejjew ghala s-sala, ejjew ghala l-falah!"

wel ma qal b'din id-dehra, kienet lil
 martu Hadiġa, li emmnitu u baqgħet
 temmnu sal-ahħar, u ghenitu kemm
 setgħet, wara, fit-tixrid tad-Din il-
 ġdid.

Barra minn din id-dehra, Muham-
 med baqa' jara d-dehriet, u wara kull
 dehra kien jintelaq u jaqbd u d-deni.
 Meta kien iħoss li ġejja d-dehra, kien
 iġhid lil ta' madwaru: "Għattuni!
 Għattuni!" U darba kif kien imghotti,

gmiel ta' kliem kien raġuni mir-raġu-
 nijiet li għalihom il-Qurân xtered bil-
 heffa, ghax il-Gharab jissahħru fuq
 biċċa qari jew taħdit sabih.

Il-lum magħdud b'haġa minna li
 Muhammed ma riedx iqarraq bin-nies,
 imma kien jemmen li d-dehriet li kien
 ikollu kienu dehriet tassew u li l-kliem
 li kien iġhidlu l-Anġlu biex jikteb,
 kien kliem t'Alla.

Meta Muhammed gharaf li Alla rie-

du jamma' l-kelma Tiegħu, dil-kelma beda jxandarha, għad li aktarx li ma kellux hsieb li jagħmel Djena ġdida. Hu ma kienx jagħmel haġa oħra għajr, mimli bil-hegġa, itenni l-kliem li minn għalih kien qallu jghid Alla. Għall-ewwel kien jitkellem biss mal-qraba u l-hbieb u dawk li kienu jafuh. U Alla li kien isemmi hu, kien dak Alla nnif-su tal-Lhud u ta' l-Insara. Ghedna li l-ewwel waħda li emmnet it-tagħlim ta' Muhammed kienet martu Hadiġa. Warajha emmen ukoll bin oħt Muhammed, tifel, li kien jismu Ghali. U mbagħad Abu Beker, li sar l-ewwel Halifa, jġifieri ta' wara Muhammed, meta dan miet.

Muhammed beda jxandar 'l Alla-Wiehed fil-beraħ fis-sena 613, u l-ewwel ma bdew jehduha miegħu fuq daqs hekk, kienu l-qraba tiegħu, tal-ħamūla tal-Qurajx, għax intebħu li jekk Muhammed kien isehħu li jġe'għel lill-Gharab jemmnu b'Alla Wiehed, huma kienu jmorru minn taħt u jonosulhom is-saħħa u l-ghana li kellhom. Daqs kemm għamtu bl-ikrah għalih u għal dawk li emmnu t-tagħlim tiegħu, li l-ewwel Misilmin, xi mi'a fil-ghadd, kellhom jaharbu għand l-Insara fil-Ab'ssinja. Dan kien fis-sena 616.

Fis-sena 622 Muhammed harab għal Medina, li dak iż-żmien kien jisimha Jatrib. In-nies ta' Jatrib laqgħuh, għax kienu mifteħmin miegħu minn qabel. Hemmhekk, id-Djiena l-ġdida ta' Muhammed, minn Djiena maħqura, saret Djiena tal-Ĥakma u saret ukoll sies tal-pulitka. U Muhammed ukoll, minn bniedem mgħoddi biż-żmien, beda jsir ġellied u rebbieħ. Hu kien harab għal Jatrib wara li ftiehem maż-żewġ hamuliet kbar li kien fiha u mat-tajfa kbira tal-Lhud li kienu jgħammru hemm. Muhammed wera li kellu għaqaq kbir fe'n kellha x'taqsam il-pulitka, għax waħda mill-

ewwel għemejjel li għamel f'Jatrib kienet li biddel ir-rabta ta' bejn il-Gharab minn rabta tad-demmi għal rabta tad-Djiena. Qabel il-Gharab kienu magħquda hamūla-ħamūla, ta' ftit nies li jkunu qraba ta' xulxin, imma Muhammed gieghħom jirtabtu f'rabta ta' kobor bla qjies, ir-rabta tad-Djiena, jġifieri, ta' dawk kollha li kien jemmnu b'Alla Wiehed u bih innif-su bhala Profeta tiegħu. Imbagħad, marbuta hekk flimkien il-Gharab ta' Jatrib bdew il-għied mal-qraba u għedewwa ta' Muhammed; in-nies tal-ħamūla ta' Qurajx, li fih qisu dejjem il-Misilmin harġu rebbieħa.

Sa hawn ma semmejniex hlief waħda min-nisa ta' Muhammed. Qabel ma nghaddu 'l quddiem nghidu kelma fuq l-oħrajn.

Sakemm damet hajja Hadiġa, Muhammed baqa' magħha biss, għax kellu qima kbira lejha u hi kienet tieħu hsiebu bħal ommu. Imma Hadiġa mietet fis-sena 618. Għalhekk Abu Beker, haħib ta' Muhammed, tah lil bintu bħal mara, li kien għad kellha seba' snin. Muhammed ma hadhiex mill-ewwel, imma halliha sentejn oħra għand ommha. Kien jisimha Ghajxa. Matul dawn is-sentejn iżżewweġ mara oħra, armla, imdahħla fiż-żmien, jisimha Sewda. Imbagħad, kif darba Ghajxa kienet tilgħab bil-bandla ma' bniet shabha, ommha għajtitilha, haslitilha wičča, maxtitilha, biddlitilha u hadiha għand Muhammed u žammha. Wara iżżewweġ lil Hafsa, bint Ghômar, li kellha 18-il sena. Darba Muhammed dahal għand Zejd (dan meta kien tifel kien waqa' l-sir u xtraħ u rabbiħ Muhammed. Kien Nisrani u qaleb Mislem) u ra l-mara ta' dan liebsa mqačcat, qiegħda taħsel. Kif raha, qal "Il-ħamdu 'l Allah rabb il-ghegħub, li jbidel il-qulub!" u telaq jġiri 'l barra. Meta Zejd għaraf li mar-

tu għoġbot lil Muhammed, tellaqa ha biex iżżewġet lilu. Imbagħad iżżewġet lil Selma, armla ta' wiehed Abissin. Imbagħad lil mara jissimha Gwajhra, u oħra jissimha Mejmunna u oħra jissimha Habiba. Barra minn dawn kellu tlieta oħra bħala nisa u wkoll qaddejja, li kien jissimhom Safija, Rajhâna u Marija l-Kopti'a. Dawn kollha kienu romol, barra Ghajxa, li kif għedna meta hadha Muhammed, kelliha disa' snin.

Għedna li Muhammed f'Jatrib għaqad taifa kbira Għarbija li temmen t'Alla-Wiehed. B'din it-tajfa beda jafibat għall-girien li kienu għadhom Pagani (imma ma habatx għall-Insara u anqas għal-Lhud, għax kienu jemmnu huma wkoll b'Alla-Wiehed) u hareġ rebbieh fuqhom. Fost dawn rebha kbira kienet dik imsemmiha tal-Badar, li saret fis-sena 624. F'din it-taobida l-Misilmin li kienu 300 biss għelbu 1.000 raġel mill-hamula tal-Ourajx. Is-sena ta' wara kellhom taobida oħra msemmiha ta' l-Ohod, li fiha

l-Misilmin rebhu u tilfu xorta waħda. Fis-sena 627 in-nies ta' Qurajx habtu għal Jatrib u għal ftit ma rebhu-hiex. Ma haduhiex għax il-Misilmin laħqu madwarha haffru hondoq. Imbagħad il-Misilmin habtu u għalbu għadd ta' Lhud qarrieqa, fil-masgar li jgħidulu tal-Hajbar. U fl-aħhar Muhammed rebah il-Mekka, li kienet dejjem il-hsieb ta' mohhu u x-xewqa ta' qalbu. Dan ġara fis-sena 630.

Meta rebah il-Mekka, Muhammed, kien fl-ogħla ta' kburitu u kotra kbira ta' nies bdew jemmnu bih u jingħaqdu miegħu. Il-hbieb ta' Muhammed kellhom il-hsieb li jibdw gwerri biex jirbhu lin-nies kollha tad-dinja u jgēgħluhom isiru Misilmin, imma Muhammed miet fis-sena 632. Miet f'Jatrib, jew il-Medina, rasu f'hoġor martu Ghajxa. Hu u jmut karab karba u qal: "Allâh, ja Allâh". Il-htija ta' mewtu kienet aktarx is-semm li waħda Lhudija kienet għamlitlu fil-laħam tal-haruf, fil-masgar ta' Hajbar.

ABU GHABDALLAH.

QWIEL TAL-PALESTINA

El hamme, għakraba msemme. Bhal bil-Malti, *hamma*, tisser *omm il-mara*. Jigifieri, omm il-mara ma hix hliet tagħwiha għal zewġha u b'hekk jinqala' l-għied fil-familja u l-għelt fost nies id-dar.

Mart il-abb, la thibb u la tinhabb. Jigifieri: il-mara tal-missier, u la thobb 'l ulied il-mara l-oħra anqas wlied il-mara l-oħra ma jhobbu lilha. Qawl qisu dejjem minnu.

Maktub fil-ġenne: U la hama thobb 'il kenne; maktub fis-sama: U la kenne thibb 'il hama. Ma hux meħtieġ li nfissru dawn iż-żewġet iqwiel bil-Malti, għax jiftieħmu sewwa. Hawn Malta wkoll ngħidu: "Kieku l-imdan-na thobb 'il kenna, l-infern isir ġenna."

Iben id-daje, ma lejh imhabba'e. Jigifieri: *Għal iben il-qabla, ma hemm xejn moħbi*. Għax ommu hi l-ewwel waħda li tara l-bniedem meta jittwield, imbagħad meta tmur id-dar tgħid kollox: dak għandu għaddsa hemm, u dak għandu felula hawn, u hekk.

Il-maħsda bejn il-giran, u l-bghid bejn il-qirban. *Il-girien jgħiru għal xulxin u l-qraba jobogħdu 'l xulxin*.

IT-TIENI TAQSIMA — IMHABBA ELGHAŻAR IX-XIH

Nahseb li kulhadd jafha l-istorja tal-Lhudi xih li ma riedx jiekol laham tal-hanzir biex ma jiksirx il-ligi u li, meta hbiebu qalulu biex igibulu laham li seta' jieklu biex taparsi jiekol laham tal-hanzir u jehles mill-mewt, ghażel li jmut flok ma jaghti eżempju hażin liż-żghażagh. Storja sabiha li tghallimna ngħożżu aktar ir-religjon u naharbu kemm jista' jkun l-iskandlu.

L-istorja nafuha, imma ha nharsu le'ha fid-dawl tal-grajja ta' dawk iż-żmenijiet. Kien it-tieni seklu qabel Kristu. L-imperu Persjan kien ilu li waqa' taht il-qawwa tas-sultan żagh-żugh Xandru l-Kbir li firex is-saltna tieghu mill-Bahar Mediterran sa truf l-Indja. Il-Palestina waqghet taht il-hakma ta' Xandru. Kien għadu żagh-żugh das-sultan meta qabdu deni kbir. Meta ra li sa jmut u ma kellux min jiret is-saltna, sejjah il-ġenerali tieghu u qassmilhom is-saltna sakemm ikun hemm min isaltan minn nisl. Imma nisel is-sultan kien meqrud kollu u dawk il-ġenerali baqghu slaten huma u wliedhom. Wara hafna ġlied il-Palestina waqghet taht idejn is-sultan tas-Sirja Antijokus. Il-pulitka tas-sultan Xandru kienet li jdaħħal kullimkien ilsien wiehed, religjon wahda u drawwiet wahda biex aktar igħaqqad is-saltna tieghu. Ried sa-hansitra li s-suldati tieghu jizzewwgu man-nisa tal-artijiet mirbuha biex aktar igħaqqad dawk il-popli differenti. Is-slaten tas-Sirja mxew fuq l-istess politka u riedu jdaħħlu mhux biss l-ilsien Grieg qalb il-Lhud imma sa-hansitra d-drawwiet tagħhom u r-religion tagħhom pagana. U xi wħud mill-Lhud dan għoġobhom u biex aktar jinhabbu mas-slaten, bdew minn raj-

hom jimxu fuq il-hajja Griega. Bnew dak li llum ngħidulu *stadium* u hemm kienu jagħmlu logħob (sports) bħall-Griegi. Il-poplu kien imur jara u sa-hansitra xi qassisin kienu jitilqu s-servizz tat-tempju biex imorru jaraw il-logħob.

Għalkemm l-ispirtu pagan beda diehel ġmielu fil-hajja Lhudija, il-marda kienet għadha fil-qoxra. Il-Lhud, għalkemm kienu jridu jghixu bħall-Griegi, bhal meta xi Malti jrid ighix la Ingliża, kienu jhossu ġo fihom li huma Lhud, li għandhom il-Ligi tagħhom u r-religjon tagħhom, u li ma kienu jistghu qatt ighixu bħall-Griegi f'kollox. Il-moda Griega kienet fil-qoxra biss, mhux fil-qalba. Ruh il-poplu kienet għadha Lhudija.

Meta sar sultan Antijokus Erbgħa, xejn ma għoġbitu dit-ticliqa ta' hajja Griega. Ried li l-poplu jkun Grieg tassew u f'kollox mhux fil-ghajn biss. Biex idaħħal ir-religjon pagana u l-lijigijiet pagani, kien jinhtieg l-ewwelnett li jeqred ir-religjon Lhudija, li kienet ir-religjon ta' Alla Wiehed, u l-ligi tal-Lhud. Bdiet il-persekuzzjoni. Is-servizz tat-tempju spiċċa; l-artal kien iprofanat għax fuqu twaqqfet xbiha ta' alla falz u saru sagrifici ta' laham tal-hanzir, kontra l-ligi tal-Lhud. Il-poplu ma setgħax aktar jaqra l-Kotba Mqaddsa u hażin għal dik l-omm li kienet ticcirkonċidi t-tarbija tagħha. Din l-istorja naqrawha fil-kotba tal-Makkabin. Dawk li kienu xi ftit bierda fir-religjon mala jr qalbu għar-religjon pagana, imma oħrajn żammew shih. Fost dawk li żammew il-fidi sal-mewt hemm wahda omm u seba' wliedha u Elgħazar.

Fis sagrifici ta' l-Lhud biċċa mill-

vittma kienet tinħaraq fuq l-artal, biċċa tmiss lill-qassis u l-bqija jehodha r-raġel li jkun għamel is-sagrificċju u jiekolha hu u niesu fit-tempju. Mela darba sar sagrificċju ta' hanżir. Dan kien kontra l-liġi. Wiehed Lhudi xiħ, u forsi oħrajn miegħu, kien imġiegħel jiekol minn dak il-laħam. Ma riedx. Qabdulu idejħ, fethulu ħalqu u bdew ideffsulu l-laħam ġo ħalqu. Quddiemu kien hemm ir-rota tat-tortura. Imma x-xiħ ma beżgħax. Beżaq minn ħalqu l-biċċa laħam li kienu dahħlulu u b'kuraġġ kbir beda miexi minn rajħ lejn ir-rota li fuqha kellhom ikissrulu għadmu.

X'uhud minn dawk li kienu mqabbdin jagħmlu s-sagrificċju, li kienu Lhud maqluba, thassruh u riedu jehilsuh mill-mewt. Riedu jġibulu laħam li hu kien jista' jiekol, biex għal taparsi hu jkun qiegħed jiekol il-laħam tal-hanżir. Issa l-fkel ta' laħam li ma jiswiex, f'dawk iċ-ċirkustanzi, jġigfieri wara sagrificċju kien ifisser li wiehed telaq ir-religjon tal-Lhud u qaleb għar-religjon tas-sultan. U dan Elgħażar la ried jagħmlu u anqas ried juri li taparsi qiegħed jagħmlu. Għax dan il-mezz biex jehles mill-mewt jew isir jafu kulħadd jew ma jkun jafu hadd ħlief dawk li jkunu ġiebulu l-laħam. Jekk isir jafu kulħadd, ikun jafu s-sultan ukoll u jerga' jġiegħlu jiekol il-laħam tal-hanżir; jekk ma jkun jafu hadd, kulħadd jahseb li Elgħażar qaleb għal-liġi pagana u b'hekk

ikun jagħti eżempju ħażin u jħajjar oħrajn biex jagħmlu bħalu. Għalhekk Elgħażar ma riedhix il-ħniena li riedu jagħmlu miegħu dawk ir-rgiel u baqa' jżomm shiħ u ħalla ħajtu fuq ir-rota taħt is-swat tal-kiefra, martri tar-religjon ta' Alla Wiehed, fi żmien il-persekuzzjoni ta' Antijokus Erbgħa.

L-istorja ta' Elgħażar hi għajn ta' tagħlim. Bħal Elgħażar in-nisrani għandu jżomm shiħ fil-fidi sal-mewt, sal-martirju. Il-persekuzzjonijiet u l-ħruxija tat-turmenti ma għandhomx ibeżżgħuna. Din hi l-istorja tal-martri kollha. Barra minn dan għandna nibzghu dejjem bħal Elgħażar mill-eżempju ħażin. Seta' Elgħażar kiel mil-laħam li ma kienx kontra l-liġi. Izda mibagħhad? X'kienu jahsbu l-Lhud l-oħra? Li Elgħażar qaleb. U jekk bniedem bħal Elgħażar qaleb, mhix ħaġa kbira li jaqleb min hu inqas minnu. L-eżempju dejjem jġbed, imma l-eżempju ħażin tal-kbir jġbed kotra għall-ħażen. U x'kien sa jirbaħ Elgħażar kieku qagħad għal li riedu ħbiebu? Erbat ijem ħajja. Forsi sena jew tnejn. L-aħjar ta' ħajtu kien għadda. Issa xjeh. Jistenna l-mewt. U kemm jista' jgħix aktar? Għal sena, sentejn oħra jħalli tebgħa kerħa fuq ismu u jagħti eżempju ħażin lil ħafna żgħażaġħ? Il-ħajja ta' dejjem hija wisq aħjar minn din il-ħajja, u iħlah hu min jibdel il-ġenna ma' erbat ijem ħajja f'din id-dinja.

P.P. SAYDON.

QWIEL TAL-PALESTINA

Min ma jaduq il-morr, ma għaraf tegħmet il-ħelu. Hekk hu mitt darba u elf. Għal hekk ħawn id-deni fid-dinja, għax kieku ma ħawnx deni, anqas ma kien ikun ħawn ġid.

Is-sahra, awalħa zahra aħħarħa qahra. *Is-sahra, għall-ewwel ħliqa u għall-aħħar diqa.* Għal fil-ghaxija, qabel ma torqod, tithenna tithaddet mal-ħbieb, imma meta jagħfas il-lejl u jagħtik in-nagħas tiddejjaq.

TWELID U MAGHMUDI JA F'ĊIPRU

Minn awl id-dinja l-misterju tat-tnis-sil tal-hajja dejjem għaġġeb il-bniedem u għieghlu jahseb u juri lejha qima kbira. In-nies tal-qedem kienu jzommu li t-tnisil hi'a xi haġa tas-sema, u kienu jgarrbu li jifhmuh u jiehdhu sehem fih b'għemejjel tas-sharrijiet jew tad-djiena. Dawn il-għemejjel saru drawwiet u baqgħu jsiru, b'xi tibdil, sa żmienna, billi ġens jgħallimhom lil ġens ieħor li jiġi warajh. Kull nisel u ġens ibiddel, iżid jew inaqqas, biex id-drawwa titqabbel mal-pajjiz, maż-żmien u mad-din tan-nies li jħarsuha.

Sal-lum, fir-rhula ta' Ċipru għad baqa' hafna fdal minn dawn id-drawwiet godma u n-nies ta' hemm għadha tħarishom u temmen bihom bla ma tifhimhom, bħal ma jagħmlu t-tfal iż-żgħar. Niehdu xi haġa minn dawn id-drawwiet, għax ta' min ikun iafhom, u f'Malta wkoll għad baqa' fdal ta' drawwiet ixxbhuhom.

Meta mara ikun sa ikollha tarbiija, toqgħod b'sebeha għajnein li ma tmiss ma' l-ebda xorta ta' bhima jew haġa għariba, għax jahsbu li t-tarbiija li titwieled tkun tixbah lil dik il-bhima jew haġa għariba li l-omm tkun messet magħha. Bħall-kiġieku, iekk omm tara sero, jew xadin, tagħmel salib fuq zaqqa b'subgħaha l-behem u tehid: "Panajja mu, katalijie ton kakôn". Ikkieferi: "Madonna tiegħi, eored il-hażin". Temmu wkoll li iekk mara li ikun sa ikollha tarbiija tixtieq tiekol jew tixrob xi haġa u ma tkunx tista', iekk dak il-hin thokk x'imkien minn ġisimha, it-tarbiija meta titwieled, ikollha xi haġa tixbah lil dak li xtaqet ommha, f'ġisimha, sewwa sew fejn ħakket l-omm.

Waqt il-hlas, il-qraba ta' l-omm,

li jmorru għandha, għal li jista' jinqala', jixegħlu tliet xemgħat fuq dahar ta' sigġu u jibdew isejhu lill-Madonna u lill-Qaddisin, bla ma jaqtgħu (donn-hom qegħdin ighidu litanija) biex jiġu jghinu lil dik l-omm fit-tigrib tagħha. Malli t-tifel jitwieled, iroxxuh kollu kemm hu bil-melħ irqiq, biex meta jikber, ġismu jfiqu malajr u ma jkunx dieni. Il-melħ jingħata lill-qabla minn idein xi hadd mill-qraba li jkun imghoddi ta' bil-għaqal, biex it-tifel, meta jikber, ikun bil-għaqal ukoll, jixbah lilu. Imbagħad igibu qmis ta' xi hadd mill-qraba li jkun raġel tajjeb, jagħmlu toqba fiha bil-hruq ta' xemgħa, ilibbsuha lit-tarbiija kif tkun bil-melħ b'kollox, u jħalluha hekk bla ma jahsluha għal xi jum jew jumejn, kif tkun l-arja, riħ fuq jew riħ isfel.

Meta jasal iż-żmien biex jahslu t-tarbiija, fl-ilma li jkunu sa jahsluha fih, jixtu seba' lewżiet, li mbagħad jerfegħuhom saż-żmien li fih it-tifel ikollu s-snien biex jiekolhom. Xi drabi s-seba' lewżiet jizirgħuhom b'isem it-tifel. Mill-jum li jitwieled it-tifel sat-tielet jum, ma jitneħħiex minn ma' ġenb ommu, fi friex wiehed. Fis-seba' jum wara t-twelid, jagħmlu għmila li jgħidulha: "Il-għeliema tas-Salib". U f'dak il-jum, tiġi l-qabla, u tqajjem lill-omm mill-friex u tmexxiha minn kamra għal kamra, bil-qraba ta' l-omm imxu warajha. F'kull kamra li tidhol, tagħmel salib bin-nora fuq kull wiehed mill-erba' hitan, u tgħidli: "L-ghodwa t-tarbiija, ja ħait dari! Bħal ma jien qatt ma għamiltlek ħsara, hekk int ukoll la tagħmelx ħsara lil ibni!"

Meta jaslu hdejn il-bieb ta' barra, jiftuh u joqogħdu jħarsu 'l barra. Lill-ewwel bniedem li jgħaddi minn

hemm, jaghtuh l'bejza. U jekk dan il-bniedem ikun mara, jemmnu li l-ewwel tarbija ohra li jkollha l-omm tkun tifla; jekk ikun raġel, jemmnu li jkun tifel. Wara t-tberik tal-hitan, is-sir ikla, għall-qraba ta' l-omm u l-qabla.

Matul is-sebat ijiem qabel it-tberik tal-hitan, l-omm ma tithalla qatt wehedha, għax jibzghu li jiġu l-horsien nisa u jekk is'buha wehedha jagħmlu xi hsara, liha jew lit-tarbija.

Għal erbghin jum wara l-hlas, l-omm tkun magħduda bhal imniġġsa, u ma tistax tidhol fi knisja.

Jekk it-tarbija tkun qawwija u shiha, ma jghammduhiex qabel erbghin jum fuq it-twelid. Il-magħmudija ssir fil-knisja, u l-parrinu jrid jiehu hsieb ta' kollox. Fil-magħmudija l-omm trid tibqa' d-dar u t-tarbija tkun meħuda l-knisja jew mill-qabla jew minn xi hadd li jkun qarib sewwa ta' l-omm. l-parrin, miexi mal-qassis, jidhol fil-knisja u jwieġeb għall-mistoqsijiet tal-qassis f'isem it-tifel. Il-qassis isaqsih: "Tieħdu lix-xitan?" U l-parrinu jwieġbu: "Iva, nieħdu". Il-qassis jgħidlu: "Mela, obzoqlu f'wiċċu!" U l-parrinu għalhekk jobzoq fil-art, fil-

knisja, tliet darbiet wara xulxin. Waqt il-magħmudija, il-parrinu u l-qabla jzommu xemgħa mixgħula f'idejhom. Il-magħmudija ssir billi l-qassis jaqbad jit-tifel b'idejh it-tnejn u jgħaddu fil-ilma għisem kollu, tliet darbiet. Imbagħad jidilkuh biż-żejt li jkun miġjub minn għand il-Patrijarka ta' Kostantinopli. Il-parrinu għandu wkoll iwiegħed li jiehu hsieb tat-tagħlim tat-tifel, meta jikber.

Meta ssir il-magħmudija, u l-parrinu u l-qabla jergħu lejn id-dar, l-omm tkun qieghda tistennihom fuq l-għatba tal-bieb, u malli jaslu, tbaxxi rasha quddiemhom għal seba' darbiet u titlobhom mahfra. Imbagħad iġegħluha twiegħed li għandha tiehu hsieb it-tifel u jzommu fit-twemmin Nisrani sakemm ikollu seba' snin, flimkien mal-parrinu.

Il-parrinu jkun meqjum wisq minnies it-tifel l-imghammed, u jekk jarawh għaddej, u jkun bil-qieghda, għandhom iqumu u jbaxxu rashom quddiemu. Dik inhar tal-magħmudija, sa fil-ghaxija, jieklu u jixorbu u jagħmlu għors bis-saħħa tat-tarbija.

P. UBERTINU BERN, O.F.M.

DAK KIEN ŻMIEN!

In-naħa tax-Xerq ta' Betlehem, hames milj u rebgħa bghid minnu hemm raħal żgħir tal-Gharab jismu Hirbet Għedom. F'dan ir-raħal jidhru fdalijiet ta' Dejr tar-Rhieb Griegi ta' mijiet ta' snin ilu. Il-Frangiskani haf-fri f'it f'dan il-fdal u fost hwejjeġ ohra sabu gebla ta' fuq qabar b'kitba bil-Grieg li tghid hekk: "*Kyrie Iesey Khriste. Eleison ton taḡeimon Elias. Kai anapaison ton doulon sey. Meta ton hagion.*" Li tisser: "Mulej Ġesù Kristu, Henn għall-imsejken Elija, U aḡhti l-mistrieħ lil qaddej tiegħek, fost il-qaddisin!"

Xi kliem helu! Xi kliem hafif u hierēg mil' qalb! Dawk kienu Nsara! Sa f'erba' kelmiet ta' fuq qabar jinħass it-twemmin shih li kellhom f'qalbhom. M'hux bħalna ta' daż-żmien, Insara tal-formli u tat-tlablib, u f'qalbna ma għandna xejn jew qisu xej!

MAWRA SA BETLEHEM

It-tobba tal-moħħ, dawk li jifhmu fil-Għelm li jgħidulu Psikologija, jgħidu li kotra kbira mill-holm li noholmu bil-lejl, ma jkunx haġ'ohra għajr *qtuġħ ta' xewqat* li jkollna bi nhar. Jigifieri li l-bniedem ikollu xi xewqa li ma jistax jaqtagħha, u għal hekk il-Ħsieb, la ma jistax jaqta' diik ix-xewqa fil-ġraj u bi nhar, jistħajjel li qiegħed jaqtagħha fil-holm, bil-lejl.

Hekk ġrali jien id-darba l-oħra. Billi meta kont il-Palestina, għall-habta tal-Milied (nharu, jew ffit qabel jew ffit wara) kelli d-drawwa li mmur mawra sa Betlehem u nżur żjara lill-Għar Imqaddes, issa, meta jasal dak iż-żmien, għadni nħoss ix-xewqa li nagħmel bħal ma dari. U darba waħda, billi moħħi ma satax jaqta' x-xewqa bis-sewwa, fis-senbih, deherlu li kellu jaqtagħha bil-hjiel, fir-rqad.

* * *

Kienu xi l-hdax ta' bil-lejl u tlajt biex norqod. Kont għajjen me'jet, għax tkun għajjen wara tlittax-il siegħa xogħol. Xaqlibt il-friex, għollejt ffit l-imħaded (għax rasi nħobbha daqsxejn għolja) u dħalt bejn il-lożor. Ħriġt is-sarġa, jigifieri *t-torch light* mill-kaxxun tal-komodina u qegħedha fejn nilhaqha. Tfejt id-dawl u meddejt rasi u għalaqt għajnejja u bdejti inkanta kemm-kemm nistama'. biex ma nsembaħx il-ġirien:

*Adeste, Fideles, laeti triumphantes,
Venite, venite in Bethlehem!*

U kif dan, bdejti nara bħal hafna wouħ tal-Għarab u roti jdur u sigar jiġru lura u ħrief jaqbzu. U fl-aħħar, meta d-dehra ċċarat, sibt ruħi f'Ġerusalem, f'naha li nafha sewwa, fejn ighidulu Bab il-Ħalil. Kont wieqaf ma' hafna nies u fil-ġenb kien hemm qatigh karrozzi, kbar u żgħar. Minn bieb ta' karrozza ħamra,

qisha l-karrozza ta' Birkirkara, hareġ Għarbi jgħajjat: "Bejt Lehem! Bejt Lehem, Għala Bejt Lehem!" Din hi l-karrozza ta' Betlehem, għedt f'qalbi. Ħalli nirkeb fiha malajr.

Irkiġt. Ġewwa kien hemm hafna Għarab, irġiel u nisa, bil-qiegħda fuq bankijiet, mhux tnejn tnejn, bħall-karrozzi ta' Malta, imma saff saff, matul iż-żewġt iġnub. Kien hemm xi tnejn ukoll lebsin bħan-nies ta' l-Ewropa, imma billi f'rashom kellhom it-tarbut, qtajt li kienu Għarab ukoll. Fin-nofs tal-karrozza sewwa kien hemm mogħża minduda, tixtarr, marbuta b'habla, li kien iżommha wieħed Għarbi xih.

Il-karrozza telqet. U l-ewwel inżilna niżla, imbagħad għaddejna minn fuq pont, imbagħad tlajna ma telgħa n-naha tal-lemin, imbagħad għaddejna min-nofs naqra ta' raħal ġdid u nadif, jismu Talb'ot, kollu djar żgħar, maqtuġħin kull dar għaliha, imdawrin bil-ħdura u xi sigra 'l hawn u 'l hemm. Bqajna sejr in ma' triq miksiġa bl-asfalt, bil-għelieqi kull naha jħaddru bis-siġar taż-żebbuġ. Inżilna niżla u fuq il-lemin tagħna kien hemm Dejri, jew *kunvent*, qadim: Sant'Elija, tal-Griegi. Imbagħad bqajna sejr in għall-wita' u wasalna hdejn bħal kniġsja żgħira bil-koppla fejn jgħidu li hi mid-funa Rakel, il-mara ta' Ġakobb. Fil-lemin kien hemm raħal żgħir fuq għolja, li naf li jgħidulu Bet-Ġaghla.

Daqsxejn 'l hemm it-triq inferqet fi tlieta: waħda, fuq il-lemin, tieħu lejn il-Għada'jjar, jew Borok, ta' Salamun; ta' fuq ix-xellug tgħaddi minn taħt Betlehem u titla' għal quddiem il-Bażilika sewwa, u ta' quddiem tgħaddi min-nofs Betlehem, minn qalb id-djar, u tibqa' sejra għal quddiem il-Bażilika wkoll.

Ghedt f'qalbi: "Ahjar ninzel hawn u ngnaddi minn qalo id-djar u nna-res leja il-lwienet. Aktar ma nara minn Betiehem, anjar".

Hekk gnamit. Ghedt lil tal-karroz-za biex iwaqqat, u nziut. Bqajt sejjer u tajt telgna fil-bidu tal-belt. Mal-le-min kien nemm zewg haddedin isam-mra fuq il-hadid mukwi, bi-inkwina u l-iorga u l-manta, xorta wanda bhal Malta.

Lwejt fuq ix-xellug. Id-djar zghar, imbajdin bil-gir sa nofsom, qisom id-djar il-qodma fit-truf tar-rhula ta' Malta, u kul kemm tara xi sabb magh-mul bil-gir fuq il-bieb, kif drabi jagh-mru n-nies tar-rhula ta' Malta wkoll. Hemm xi *mastrudaxxa* (hawn ighidu-lu *naġġar*), ihanxar xi għuda taz-zeb-bug, nawn hanut tal-helu, bil-kaxxa tal-ħgieg bil-helu fiha, fil-bieb, u xi lognob tat-tfal imdendel mas-saqaf. U ftit 'il hemm kien hemm hanut li bil-li ma hawnx bhalu Malta, waqaft quddiemu u ħarist 'il gewwa wkoll.

Fid-dahla kien hemm xi ħames ir-giel fil-art bil-qieghda. Kellhom f'idej-hom kuli gajdra daqshieq, min ihan-xar fiha b'xi munxar, min jobrox u min itaqqab. "Nharkom sagħid!" għeditilhom, għax, jien naf xi ftit bil-Għarbi. "Nharek sagħid", wegbuni u bqajt sieket inħares għal ftit.

"X'hu tixtagħlu?" (x'intom taħd-mu), staqsejthom jien. "Sadaf" (ma-dreperla) wiegeb wiehed minnhom. "Nagħmel masabaħ u sulban, xuf!" (nagħmlu kuruni u slaleb, ara!).

"Ma aħsenhom!" (kemm huma sbieħ!), ghedt jien u sellimt u bqajt sejjer. Hemm ma jistagħbux għax thares lejhom u tistaqsihom, għaliex dawn huma grajja li jigru hafna dra-bi kuljum.

Bqajt niezle in-niżla u għaddejt minn taħt bhal ħnejja. Bdejt tiela t-telgħa. Fil-quccata tat-telgħa hemm

hanut tax-xorb u tal-kafè, u quddiemu naqra ta' misrah u f'nofs il-misrah riga għolja u tuqha fanal tal-hadid, bhal dawq li kien hawn minnom Malta fil-antik. Lwejt fuq ix-xellug u gnaddejt minn triq qasira u deqqa, kollha ħwienet tal-laham, fuq iz-zewg ignub.

Fil-bidien tal-nwienet kien hemm ħrief maqula, imdendin u mzejnin bil-karti tad-deheb u tal-hdda, imwah-ħin ma' gildhom. Kollha kienu ħrief. U la ħniezer u anqas barrin.

Minn hawn gnaddejt għall-misrah il-kbir ta' Betiehem. Hawn fil-bidu tal-Misrah kien hemm hafna Għarab bil-qieghda jbiegnu l-ħbula u s-skien u mghazaq u ttietaq tal-ħgieg ta' Hebron — fuexken, kieb zghar, *brax-zuletti* (hawn ighidulhom "asawer"), għajnejn, bil-gnolieqa biex jiddendlu u thares ohra kollha tal-ħgieg. Xi ha-ġa bhal ma għadhom ibieghu ħdejn xi knejjes tar-rhula hawn Malta, nhar ta' Hadd fil-ghodu, drawwa qadima li qieghda tinqata' ftit ftit.

Il-Misrah kbir hafna. Qisu xi daqs il-Misrah ta' quddiem il-Palazz, tal-Belt, hawn Malta. Fuq ix-xellug hemm il-Għassa tal-Pulizija bil-bandiera tper-per fuqha. Mal-lemin, bini għoli, b'hit-tan qodma suwed biż-żmien u b'kemm xemx u xita daqqet fuqhom kemm il-hom mibnija. Quddiem, il-Knisja, jew Bażilika, tat-Twelid tal-Bambin, qadima għall-aħhar, bil-hitan mirfuda bid-dniefel biex ma jaqgħux u l-bieb tagħha mcekkien għal tliet darbiet, mhux issa, imma min jaf kemm il-mitt sena ilu.

Bqajt sejjer in-naha tal-knisja. Ma-ġenb il-bieb tagħha kien hemm erbat itfal jilgħabu l-boċċi. Kienu ndaf u qawwijn u ħomor u fuq ruhhom, u lebsin bħat-tfal ta' l-Ewropa, imma f'rashom kellhom it-tarbut. "Gulltak, Jusef!" qal wiehed minnhom kif ta-

fa' l-boċċa fuq ta' siehbu. "Tara?" ghejt jien f'qalbi. "Boċċa, hawnhekk ighidulha golla. Niftakar, boċċa kbira tal-haġar, il-Qrendi, smajthom ighidulha golla wkoll".

Dhalt ġewwa l-knisja baxxut, il-ghaliex il-bieb li hemm huwa hekk żgħir, li anqas jien li m'iniex mit-twal, ma nġhad di wieqaf. Kif dhalt, sib ruhi ġewwa bhal qatġha, fejn dari, fil-bidu tad-Djiena Nisranija, meta nbriet dil-knisja, kienu joqogħdu ġharkubbejhom jilbku l-midinbin, u jitolbu lil min jidhol biex irahhmilhom ma' l-Isqof halli jfittex jahfrilhom.

Ghaddejt minn bieb ieħor u dhalt ġewwa l-Bażilika. Kienet kbira u qadima b'zewġ saffi kolonni fuq kull

l-elf u sitt mitt sena li ilha mibnija. Ja hitan, kieku tistgħu titkellmu u tghiduli!"

Bqajt diehel 'il ġewwa. Ghaddejt minn bejn il-kolonni għal bieb żgħir li hemm tahtom, li jagħti għal ġewnah tal-knisja. Imbagħad dhalt ġewwa dahla żgħira tar-rham għal taht il-Presbiterju. Inzilt minn tarag dejjaq għall-Għar ta' Betlehem fejn twieled il-Bambin. It-tarag kien mimli bin-nisa, għax hemm isfel kien hemm il-quddies, u resquli sakemm ghaddejt.

Sibt ruhi ġewwa l-Għar, ifuh birriha tal-bhur u mdawwal b'għadd kbir ta' lampieri żgħar, homor, kohol, sofor, hodor u minn kull lewn. Qagħadt



Is-Sura ta' Ġesù Bambin li tittiehed bil-Purċissjoni mill-Knisja tal-Frangiskani għal ġewwa l-Għar tat-Twelid, f'Betlehem.

gemb. Waqt li qagħadt inhares lejn dawk il-hitana qodma, fuq il-kolonni, bir-rqajja' tal-mużajk imkaħħlin fihom, u lejn dawk il-kolonni nfushom, bix-xbiehat tal-qaddisin fuqhom, mit-fija biż-żmien, qagħadt nahseb bejni u bejn ruhi: "Min jaf kemm nies ġew jtkellmu m'Alla ġewwa din il-knisja, minn kemm ilha li nbriet! Mhux eluf, imma miljun. Kemm talb għal ħniena u xakar għal ġid sar hawn ġew! Min jaf x'rat u x'semgħet matul

għarkubbejja fuq l-imkien sewwa fejn twieled il-Bambin u tbaqqajt inbus il-kewkba tal-fidda mwaħħla fl-art, Imbagħad erfajt rasi u għalaqt għajnejja miġbur fija nnifsi u stħajjiltni nara lil Ġesù tarbija, imfisqi u mimdud ġewwa maxtura f'dak il-Għar, quddiem.

"Bambin", għedtlu f'qalbi, "x'sejjer nibda nitlobok? Inti taf x'nihtieg jien, aktar milli naf jien innifsi. Imma xi haġa rrid nitlobok, biex ma

nkunx ma kellimtek xejn. Flus ma rridx, Bambin, ghax il-flus żerriegħa tad-dnub, kif kont nġhid f'żoġġiti u għadni nġhid sal-lum. Ma rridx anqas ġieh u xaraf, ghax nibza' li b'hekk immaqdar lil għajri. Taf x'irrid? Ir-ridek iżżommni qawwi u shih bħal ma jien issa, halli nibqa' niffah nahdem biex ma nkun ta' taqmid għal hadd. Bambin, hallili saħħti biex ma nkunx ta' xkiel għall-ohrajn. U jekk trid, qawwili qalbi, biex fit-tigrib ma niksirlekk kliemek. Inti taf kemm jiena dgħajjed u kemm fiha tigrib id-dinja'.

* * *

Dak il-hin nisma': "Bub, bub!" fuq il-bieb ta' barra. U lehen ta' ti-fei jgħajjat: "Hoobz!" U mat-tahbita u l-għajta ndhixt u ftaħt għajnejja. Sibt ruhi mhux fil-Għar ta' Betlehem, imma d-dar, mimdud fi frixi. "Jahasra! Kienet holma!" għedt go qalbi. "Kemm hu sabih Betlehem sa-hansitra fil-holm! *Natum videte Regem Angelorum. Venite adoremus; venite adoremus; venite adoremus Dominum!*"

PAWLU.

OQBRA, GĦADAM, U MEJTIN

(2 ta' Novembru)

Ah, jahasra! Kemm ahna msejkna, ahna n-nies tad-dinja! Nitwieldu mingħajr ma nafu. Nġhaddu hajja ta' tahbit, xoġġol u dwejjaq. Xaġħarna jibjad; wiċċna jitkemmex; snienna jaqgħu; għajnejna jitghammxu. U hekk, min jixjeh, nixjehu. U fl-aħħar, mingħajr ma rridu, immutu! X'wixx fiha l-hajja, ladarba mid-dinja ma għandna xejn tagħna, anqas biss hajjitna? Anqas biss ġisimna? X'nigū naghmlu f'dan il-wied tad-dmugħ u baħar ta' l-imrar?

Jekk ilek ma tara lil xi hadd mejjet, int li qieghed taqra, hu rajja, u meta tkun taf li miet xi hadd fil-hāra tiegħek, mur arah. Ghax fid-dawl li tagħti l-mewt, tagħraf id-dlam li fiha l-hajja!

Issa naqbdū haġ'ohra.

Qabel ma l-Lhud hatfu l-aħjar artijiet tal-Palestina lill-Għarab, minn Ġerusalem għal Gaffa kien hemm triq tal-hadid, jew bit-Taljan, *ferrovija*. Kienet titlaq minn qrib Ġerusalem u tibqa' sejra mal-wied il-wied, qalb l-

igbla. Toħroġ minn bejn l-igbla għal nofs ta' wetgħa u tibqa' sejra Lidda, u minn Lidda għal Gaffa, tul ta' ħamsa u ħamsin mil.

Kif toħroġ mill-wied, tieqaf fil-Waqfa ta' Għartuf. Kif titlaq minn Għartuf, meta tħares lejn il-lemin, x'hin tkun riekeb, fuq għolġa tawwalija, tara dejr kbir b'ħatna twieqi, u statwa tal-bronz, sewda sewda, fuq il-bejt. Dak id-dejr huwa skola. Skola tal-Biedja, tal-Patrijarka ta' Ġerusalem, Mons. Gori O.F.M., u madwaru għandu art tul ta' ħames mili u ta' milejn wisa', li jaġħmlu kollox għaxart imjiel imrebbgħin.

Jien għamilt erba' snin nġħallem xi haġa f'dik l-iskola. U billi l-Fellaħin kienu jigu jidirsu l-qamħ hemm, bil-makna ta' l-iskola, u l-art li kienu jidirsu fuqha kienet immejja lejn il-wied, darba waħda tlabt lid-Direttur iħallina, lili u lit-tfal, dik il-biċċa art, waqt il-logħob, inwittuha. "Hekk", għedtlu jien, "il-Fellaħin ikollhom aħjar fejn jidirsu, u t-tfal ikollhom il-


wisa' għall-football, fejn jilagħbu, wkoll''.

Id-Direttur qalli iwa. Għalhekk, hriġna l-ghodda mill-maħżen — qfief, fisien, ilwieh u mgħażaq. U żewġ karretti daqs dinja, jimxu fuq il-hadid— u wara nofs inhar, għawd li nilgħabu, bdejna x-xogħol.

Qassamt lit-tfal. Min iħaffer, min igeddes il-hamrija, min jagħzel il-ħaġar u min igerbu naħa waħda. Meta rajt li kelli haġar biżżejjed, bnejt hajt, għoli n-naħa tan-niżla u baxx in-naħa tat-telgħa. Irmajna fuqu l-hadid u fuq il-hadid il-karretti. Bdejna nimlew il-karretti bil-hamrija u nferrgħu-hom taħt il-ħajt, darba din, u darba dik in-naħa. Meta jimtlew iż-żewġ

blat. Kxiġnieh u fiħ deħret bħal trin-ka. Bqajna nħffaru u l-blat sibnieh maqtuġh donnu kien hemm xi menqa. Fraħt wisq, għax ħsibtha li kienet menqa, għax kieku konna nimlewha bl-ilma u nġumu fiha fis-sajf; imma kienet ferħa bla temma.

Fil-ħajt tal-menqa, x'ħin bqajna nħffaru, sibna bieb żġħir maġħluq b'biċċa kolonna. Qlajnieha u sibna kamra mħaffra fil-blat. Fil-hitan ta' ġewwa, kien hemm disa' hofoħ, donnohom fran. Kienu oqbra. Wieħed kien għadu maġħluq b'ħaġra mkahħla u l-oħrajn miftuħa. Mal-hitan, fl-art, kien hemm għadd ta' *sarkofagi*: bħal kaxex żġħar tal-ħaġar, bil-ġħatu, u ġewwa fiħom: għadam, għadam, għa-



"IFTAKAR JA BNIJEM, LI TRAB GĦAD TRID ISSIRI!"

Żewġt oqbra li nsabu l-Palestina bit-trab u l-għadam ta' nies li mietu aktar minn elf sena ilu.

naħat, nibni hajt ieħor bħal ta' l-ewwel, inrikkbu fuqu l-karretti, nimlew il-hamrija u nferngħu, u bqajna sejjrin hekk sakemm għamilna setaħ wati, kbir u sabiħ tġħidx kemm.

Meta kellna ffit anqas min-nofs ix-xogħol, in-naħa tat-telgħa, sibna l-

dam tal-bnedmin. Biċċiet tar-rjus, qasab tas-saqajn, għekiesi tas-swaba u snien ma jingħaddux. Għadam immermer. Taqbad għadma, tiffarrak bejn subġħajk, donnha għoqda zokkor ismar. Id-Direttur baġħat għal wieħed Giżwita mill-iskola ta' l-Arkeo-

logħa ta' Gerusalem biex jara l-qabar. Qal li dak kien qabar Lhudi li wara bdew jidfnu fih l-Insara. Li kien ilu mitluq, mill-anqas, elf u hames mitt sena!

* * *

Drabi kont immur, nidhol fil-qabar wahdi, noqghod nara l-ghadam u nahseb. Il-qiegh tal-fran jew *kokim*, kien milksi b'ghabra ratba, donnha nuhhala rqiqa jew irmied. Kien it-trab tal-igisma tal-mejtin. "Kemm qlub hawn f'din il-ghabra," kont nghid wahdi; "qlub li habbew u baghdu, li hassew ferh u niket... u issa kollox ghadda... u ilu li ghadda elf u hames mitt sena! Kemm ghajnejn hawn f'dan it-trab, li drabi xeghlu bid-dawl tal-ferh u drabi xxarrbu bid-dmugh tan-niket! U issa kollox intemm! Dan il-ghadam kien nies, hajjin, bhal ma jiena hajj jien issa. Jekk kienu rgiel, kemm hartu u ghaż-qu, zergħu u hasdu, f'dan ir-raba! Jekk kienu nisa, kemm il-darba niżlu u telghu ma' dil-mogħdija biex igibu l-ilma mill-bir li hawn gol-wied!

Hbieb tieghi u hutu," kont nghidilhom, "x-vendetta ghamlet minnkom in-natura! Ghaxtu hamsin... jew sittin... jew sebgħin sena, u issa ilkom mejtin elf u hames mitt sena!"

U giet li kont nibda nibki. Nibki ilhom u nibki lili nnifsi, ghax naf li dak u ghaddew minnu huma, u li jin-sabu fin issa, ghad irrid nghaddi minnu u nkun masab fih, jien! Imsej-kna, ahna, in-nies tad-din, a!

* * *

X'jismek, xbin: tiftakar meta miet ir-Re Gorg VI ftit snin ilu? Il-ghada li miet ir-Re, ghamel taħdita fuqu Churchill. Fost hwejjeġ ohra qal li r-Re "kien miexi id f'id mal-Mewt, u l-Mewt giet haditu bhal habiba." Hekk jehtieg li nkunu ahna. Nimxu dejjem id f'id mal-Mewt. Nahsbu dejjem fiha. Kull ma naghmlu, inqisuh u niznuh qabel bil-qjies u fil-mizien tal-Mewt. Biex meta tiġi, ngħidulha "Merhba bik! Hawn ahna." U bil-wasla tagħha ma ninhasdux.

ELSIE.

LI MA KIENUX IL-FRANĠISKANI

Meta Kostantinu bin Santa Liena, ra x-xemx toħrog ir-raġġi għamla ta' Salib minn wara shaba, ha din id-dehra bi twissija minn Alla; u bl-egħliema tas-Salib rebah u sar Imperatur. Wara gieghel li d-Djiena Nisranija ssir id-Djiena ta' l-Imperu Ruman, fejn kien jaħkem huwa.

Il-Palestina wkoll kienet taħt l-Imperu Ruman u n-nies ta' hemm ukoll fil-kotra saru Nsara. Għal habta tas-sena 320 Santa Liena, ghad li xiha ta' 64 sena, marret hi nfisha l-Palestina u bniet knejjes fuq l-Imkejjen Imqaddsa u għaniethom bil-gid. Imma fis-sena 614, harrieb ahrax mill-

Persja, jismu Kosroas, habat għall-Palestina u gheleb lir-Rumani u qatel wisq Qassisin u Rhieb. Haraq u garraf il-knejjes kollha barra minn ta' Betlehem; karkar lejn il-Persja eluf ta' Isiera fosthom 3,000 subien u bniet zghar. Ghaddew 24 sena u regghu habtu għall-Palestina l-Misilmin. U dawn ma kienux horox wisq ma' l-Insara, imma fis-sena 1010 sar sultan wieħed Mislem, mignun, jismu Hakem, li mgieghel minn xi Lhud, kisser sal-blat il-Qabar ta' Kristu u garraf kemm knejjes kienu nbnew. Imbagħad bdew dawk il-gwerer tas-Salibin, jew bit-Taljan "Crociati", meta

l-Insara ta' l-Ewropa riedu jehilsu l-Art Imqaddsa minn idejn il-Misilmin. Fis-sena 1099 Goffredu ta' Buljon rebaħ lil Gerusalem, u l-Palestina reġghet żegħdet bir-Rhieb u l-Qassisin. Imma fis-sena 1187 ġie wiehed Għarbi, Saleh id-Din, u gheleb lill-Insara u keccihom, u r-Rhieb u l-Qassisin telqu magħhom ukoll.

Dak iż-żmien fi-Italja deher San Frangisk, li ġabar miegħu xi żgħażaġh u sejjes l-Ordni Frangiskan. Mar Gerusalem fl-1219 u daħal fiha bil-kelma t-tajba. Indehes fi-Cenaklu u l-Qabar ta' Kristu u rawwam ir-Rhieb ta' l-Ordni tiegħu hemm, li baqgħu wehedhom, Rhieb Kattoliċi, sas-sena 1830, u għadhom hemm sal-lum.

Issa wiehed jaħseb: x'kien isir mill-Imkejjen Imqaddsa kieku l-Frangiskani ma daħlux il-Palestina? X'kien isir mill-Qabar ta' Kristu, mill-Għar

ta' Betlehem u mid-Dar tal-Madonna f'Nazaret, mitluqa fidejn il-Misilmin? Kienu jagħmluhom knejjes tagħhom (bħač-Cenaklu u San Gwann ta' Ramla u oħrajn) jew jagħtuhom lill-Griegi, mingħajr ebda tama li jerrgħu jġu f'idejn in-Nisranin!

Kemm mela għandna nibqgħu nafuhom lill-Frangiskani, li għal seba' mitt sena, bil-hlewwa ta' kliemhom u bl-ebusija ta' rashom, żammew l-Imkejjen Imqaddsa għall-Insara! U kemm għandna nafuhom il-qubija li wrew, li qagħdu għall-ġugh, ħabs, tgħajjir u swat, u bosta drabi, mewt, imma le ma tqanqlu minn imkienhom! Kemm il-darba l-Art Imqaddsa li x-xarbet bid-Demm tal-Ħaruf bla Tebgha, ixxarbet mill-ġdid bid-demmi tar-Rhieb Frangiskani maqtulin mill-Misilmin!

FRA MIKIEL.

NERIKU T-TIENI SULTAN TA' ĊIPRU

Żgur li m'hawn hadd fi Gżiritna li ma semax b'Ċipru. Il-lum l-isem ta' dil-gżira fil-ivant tal-Baħar Mediteran, hu f'halq kulhadd, iżda ftit mill-qarreja forsi jafu li Ċipru taġġmel sehem mill-Missjoni ta' l-Art Imqaddsa. Il-Gżira ta' Ċipru għandha grajja qadima bosta. Għall-ħabta tas-sena 2,000 Q.K., il-Feniċi kienu bdew iġġammruha u ħafna wara, il-Griegi bdew jġu minn pajjiżhom biex joqgħodu Ċipru. Il-Gżira waqgħet ukoll taħt idejn l-Eġizzjani, u fis-sena 525 Q.K., is-sultan tal-Persja ħatafha taħt idejh. Wara r-rebħa ta' Irsus, Xandru l-Kbir għaqadha mas-Saltna tal-Macedonja, iżda kif miet hu waqgħet f'idejn Ptolomeius ta' l-Eġittu. Fis-sena 58 Q.K. saret provinċja Rumana.

Il-Gżira kienet minn ta' l-ewwel li haddnet id-Din Nisrani, u naqraw fil-Kotba tar-Rabta l-Ġdida li San Pawl, San Barnaba u San Mark marru Ċipru biex ixandru t-Tagħlim ta' Ġesù. Bejn is-snin 644 - 975 W.K., il-Għarab ħabtu kemm-il darba għall-Gżira u ħarbtuha. Mis-sena 1195 sa l-1487 W.K., meta waqgħet taħt ir-Repubblika ta' Venezja, Ċipru kienet immexxija u maħkuma mill-familja ta' Guy de Lusignan li kien kiseb il-Gżira minn għand Richard I. Dan Richard I kien ħakimha hu u sejjer għat-Tielet Kruċjata.

Dorna dawra qasira mal-grajja ta' Ċipru għaliex il-Beatu Neriku II kien wiehed minn tal-familja ta' Lusignan. Sa hawn mela fuq il-grajja mqallba

ta' Cipru, naraw xi haġa fuq il-hajja tal-Beatu li għalkemm sultan mexa wara Kristu t-Triq tal-Qdusija, fl-umiltà, fit-tgħakkis u fis-sabar.

Neriku II, Sultan ta' Cipru, kien nisel ta' Guy de Lusignan, l-aħħar sultan ta' Ġerusalem u l-ewwel wiehed ta' Cipru. Missier Neriku kien Ugo de Lusignan, bniedem ta' dehen u gherf kbir, ara kemm hu minnu li l-Qaddis Tumas minn Aquino iddedikalaw waħda mill-opri l-aktar maghrufa tiegħu. Ugo kellu għaxart iftal, sitt subien, fosthom Neriku, u erbat ibniet. Neriku lahaq sultan ta' Cipru aktarx għall-ħabta tas-sena 1285 wara fruh Ġanni.

Kittieba qodma hallew miktub li Neriku III kien bniedem li jiġbed lil kulhadd għal warajh. Dhuli, hanin u idejha miftuha, kien il-mimmi ta' għajnejn in-nies ta' Cipru. Kif tela' fuq it-tron tas-saltna, naddaf il-ħażen li kien inigġes 'il palazz rejali, u widdeb lil ta' madwaru li min ried iġix fiz-zina ma kellux jibqa' miegħu, iżda jittbiegħed u jindem. Qabel lahaq sultan hu, hafna mill-fqar tal-Gżira kienu jinhaqru u jitkasbru mill-għonja, u hadd minnhom ma sata' jiftaħ fommhu għax miskin hu jsib ruħu f'xi qiegħ ta' ħabs jew rasu mħanxra. Neriku fehem li sultan nisrani kellu jsewwi dak l-ġhelt u jagħti lil kulhadd li haqqu. Kelmtu zam-mha u l-fqir u l-maġħkus bdew isibu is-sejff u t-tarka tagħhom. Fejn qabel kienu imżebilha, issa setgħu jgħixu kif irid Alla, jieklu huma, marthom u uliedhom, u moħhom mistrieħ li s-sultan magħhom.

Ma għandniex xi ngħidu dan l-għemil tas-sultan ma għoġob xejn lil ta' madwaru. F'qalbhom bdiet titrabba għira kontrih, fommhom imtela' bissem u bdew jaħdmu minn taħt biex itemmuh jew għallanqas iwarribuh

mit-tron u jqiegħdu f'flok wiehed li jaqbel mal-fehmiet u x-xejriet imghawġa tagħhom. Is-Sultan intebaħ b'xi haġa, u bl-imħabba kollha widdeb lil-l-ħżiena u fejn ma ridux joqgħodu bil-kelma t-tajba kellu jurihom li hu s-sid u l-mexxej tal-Gżira. Il-qagħda bdiet tikrieh gmielha u jum fost l-oħrajn Neriku II gie mgieghel jerħi t-tron tas-saltna. Ix-xewwiexa għażlu bħala sultan ta' Cipru lil hüh Almerico Aumary. Qabdu lil Neriku jikteb u jichad għal dejjem il-jedd li jsaltan. Hafna mill-kbarat tal-gżira li qabel kienu jaħilfu bih, ġew imqarrqa u daru kontrih. Il-ħażin jaf jidhol fin fin u jiġbed warajh il-kotra. Il-Patrijiet tagħna, li dejjem raw fis-sultan ħabib kbir tagħhom, baqgħu miegħu fis-sieġha ta' l-hemm u ma ridux jiffirmaw il-karti li bihom gie mcaħhad mill-ħakma tal-gżira.

Il-Papa Klement V isgħobbih wişq meta sama' l-bxara kerha, u meta sar jaf li l-Kavaleri Templari kienu minn ta' l-ewwel li ħaduha kontra Neriku II, nehhihom u amar li gidhom jin-għata 'il-Kavaleri Ospitalieri ta' San Ġwann. L-Ittri Pontifiċji li bihom il-Papa nehha lit-Templari, ittiedu Cipru mill-Frangiskan Fra Pietru Cassan, Isqof ta' Rodez fi Franza, u Patrijarċa Titulari ta' Ġerusalem. L-Ittri kienu nqraw mill-Isqof quddiem il-kbarat tal-gżira fis-sena 1308.

Neriku II ha kollox bis-sabar u mar iġhammar f'palazz tiegħu privat, fejn għal tliet snin sħaħ kellu jaqla' fuq wiċċu kull għamla ta' tkaşbir. B'danakollu laqa' s-salib bla lewma, bit-tama sħiha f'qalbu li Alla, Sultan tas-slaten, kien miegħu.

L-għadab ta' l-għedewwa ta' Neriku kien għadu ma qagħadx. Riduh f'idejhom biex jithallsu minnu, għax il-miebgħda ma tistrieħx qabel ma ttaffi l-għatx klubi tagħha. U hekk

fil-r tas-sena 1310, Neriku gie mkaxkar mill-palazz tal-belt ta' Ramagusta. Imzejjah u middiehek minn dawk li d-denra qaddisa tieghu kienet ic-cantarnom. Dam fil-habs sat-3 ta' Frar ta' l-istess sena, u l-ghada niz-żluh fil-port ta' Gatrija fejn kellu jaqbad mirkeb għall-belt ta' Larezzo fic-Cilicja. Nerku gie saflahhar imkecci mill-gzira ta' qalbu! Miegħu fuq il-mirkeb marru taet Patrijiet tagħna.

Meta wasal gie jilqgħu s-sultan ta' l-Armenja, li wkoll kien jiġi minnu. Dan kien bniedem jilhaqlu wisq u ġa kien miftiehem ma' l-ghedewwa ta' Neriku biex kif jasal jixhtu f'qiegħ ta' ħabs. Izda ma wera xejn. Laqa' lil Neriku b'idejh miftuha u wrieh wiċċ b'iehor sakemm wara ftit jiem bagħat lis-suldati għalih u dawn kaxkruh fil-kastell ta' Lambron bhala ħabsi mill-aġħar.

Dawn l-aħbarijiet waslu f'widnejn il-Papa Klement V u tghidx kemm għala. Għalhekk fir-rebbiegha tas-sena 1310 bagħat f'Ċipru u mbagħad fil-Armenja l-Arcipriet Ramon de Pins, bit-tama li jregġa' fuq it-tron ta' Ċipru lil Neriku II. Ftit qabel il-wasla ta' de Pins, Aumary de Lusignan, hu Neriku li kien seraq it-tron, gie maqtul minn wieħed mill-kamrieri tiegħu fil-ghodwa tal-5 ta' Gunju 1310. U b'hekk il-ħazin tħallas, għax ma' Alla hadd ma jiċċajta u l-Haqq Imqaddes Tiegħu jasal fuq ras kulhadd.

F'Lulju tas-sena 1310 il-Legat tal-Papa Fra Pietro Cassan, Franġiskan, ħalla Ċipru, mar l-Armenja, u wara ħafna taħbit u xogħol irnexxielu jehles mill-ħabs lil Neriku. Ħadu miegħu Ċipru u fost il-ferħ tan-nies tal-gzira, Neriku II reġa' beda jsaltan. Il-poplu baxx li fi żmienu kien kiseb bosta jeddijiet, ried itir bil-ferħ u dawk li kienu qed ininu fid-dlam u l-ksieħ ta' xi sotterran ġew meħlusa.

Mal-wasla ta' Neriku II l-ghedewwa tiegħu daħlu f'qoxrithom izda s-sultan ried "jikkastigahom". X'ghamel? Gabarhom fil-palazz, widdibhom u mbagħad ħafrilhom. Ma riedx jimxi magħhom kif imxew miegħu huma. Kien jemmen li Alla fuq kulhadd, u li l-aqwa Preċett tan-Nisrani kien dak ta' l-Imħalbbu u l-Maħfra.

Mal-wasla tiegħu fuq it-tron ta' Ċipru, Neriku II ma nesieħ 'il-Franġiskani. Ftakar li huma biss żammew miegħu u minħabba fih nizlet bla ħnie-na fuq rashom il-qilla ta' l-ghedewwa tas-sultan. Ried għalhekk jurihom li jibqa' jafħulhom. L-ewwel ma għamel kien antal sabih u ghani bosta lil Missierna San Franġisk fil-Kattidral ta' Santa Sofija ta' Nicosia. Kabbar u sebbah il-knisja ta' San Franġisk ta' l-istess belt u sewwa l-kunvent tal-Patrijiet. Hdejn dal-kunvent bena palazz għalih, jinfed mal-ġnien tal-Patrijiet biex fis-siġħat tal-mistrieħ jinżel iġħid kelmtejn magħhom.

Wara l-miġja tiegħu mit-turufna-ment, Neriku II għaraf dejjem aħjar ix-xejn tal-frugħa tal-hajja. It-tbatija, ic-ċahda u ż-żebbieħ li ġarrab ressquh aktar lejn Kristu Msallab u ma kienx jixtieq ħlief li jingħaqad miegħu għal dejjem. Neriku dam isaltan fuq Ċipru għal bosta snin. Tahtu l-gzira għexet fil-Haqq u s-Sewwa, izda jum fost l-ohrajn is-sultan qatagħha li jħalli d-dinja. Bosta kittieba tal-Graja ta' l-Art Imqaddsa, fosthom Patri Ġormu Golubovich O.F.M., izommu li s-sultan ħalla d-dinja, daħal Patri tagħna u pprofessa r-Regula ta' l-Ewwel Ordni Serafiku. Ohrajn iġħidu, u dawn ma jilħqux aktar minn tlieta, li baqa' jgħix fil-palazz tiegħu ta' Nicosia u meta miet ried li jindifen biċ-ċoqqa tal-Patrijiet Minuri. Id-"Diarium Terrae Sanctae", il-lum wasal jipprova li Neriku II ipprofessa tabil-

haqq ir-Regula ta' l-Ewwel Ordni. Nafu żgur li miet fil-31 ta' Marzu 1324, u kif xtaq hu ġie midfun fil-Knisja Frangiskana ta' Nicosia.

Fil-Ordni taghna għandu t-titlu ta' Beatu. Habb dejjem 'il-patrijiet taghna u fih kellhom id li tharishom. Ighidilna Fra Giovanni Elemosina fil-"Chronicon" li l-Beatu ried li dejjem ikollu fil-palazz il-patrijiet taghna, u

dawn kien iqaddsula żewġ quddisiet kuljum.

Il-hajja tal-Beatu turina li wkoll is-slaten iduqu l-hemm tal-hajja, iżda biss min ihobb sewwa lil Kristu Msallab jilqa' kollox bis-sabar, bit-tama li Alla jserrah fuq rasu l-kununa tal-Glorja fis-sebħ tas-Smewwiet.

P. MARJANU VELLA, O.F.M.

IL-GHALQA TAL-HOMMOS

Ftit jiem wara li wasalt Gerasalem, mort Betlehem, bil-mixi, ma' Fra Elija (dak l-Ajk Malti, mill-Mellieha, li ġibna r-ritratt tieghu f'dan il-Qari bħal daż-żmien sentejn). Meta konna għamilna ftit aktar min-nofs triq, Fra Elija wrieni għalqa bla hamrija, fix-xellug u qalli li dik kienu jgħidulha il-għalqa tal-hommos (għal min ma jafx il-Malti tajjeb, hommoss jġifieri *ciċri*), għax ġewwa fiha jinsab hommoss tal-haġar. U dhalna fiha u qagħdna ffit induru u nfitxu u sibna xi erba' hommossiet tal-laġar ahna wkoll.

Fuq dik il-għalqa tinghad naqra ta' hrafa qaddisa, jew *leggenda*, li jien sa niktibha hawnekk. Sa niktibha kif qalhieli wiehed fellah Mislem, għax dik in-naħa kull hadd jafha, Insara u Misilmin.

Mela darba wahda, Mirjam, Omm Gesù, kienet sejra minn Betlehem għal Gerasalem, bil-mixi, b'binha tarbiya fuq driegħha. Kien wahar ir-rebbiegħa u f'dil-għalqa kien hemm bidwi li kellu godds hommoss għadu kemm dirsu fuq qiegħa tal-blat. Gesù li kien għadu ma jitkellemx, għax ċkejken hafna, meta ra l-hommoss, haress lejn ommu, urieha b'idu l-godds tal-hommoss, u qalilha: "Mamma, mamma, hê!"

Mirjam waqfet fuq haġt il-għalqa, kellmet lill-bidwi u qaltu: "Raġel, aġhtini erba' hommossiet, għat-tifel!" Imma l-bidwi kien xhih wisq u qallu ġiefja. U wieġeb lil Mirjam: "Dan m'hux hommoss, mara, dan żrar!" "Żrar għedu u żrar issibu," wegħbitu Mirjam, u baqgħet sejra.

U hekk ġara. Meta l-bidwi beda jimla l-hommoss fix-xkejjer, qal f'qalbu: "Dan x'hommoss hu, kemm hu tqil u kemm hu jiebes!" Xehet hommoss taht snien u biex jomgħodha. Ghajjat ghajta, għax hass wegħha; għax m'hux darstu kisret il-hommoss, imma l-hommoss kisretlu d-darsa. U halla l-hommoss hemm u telaq u t-fal xerrduh mal-għalqa kollha, u għad baqa' minnu sal-lum.

HANNA L-MALTI.

MINN HAWN U MINN HEMM

AHBARIJET TA' BARRA

Diskreti godda — Il-Frangiskani fid-Dejr il-kbir ta' San Salvatur, f'Gerusalem, ghandhom bhal Parlament tar-Rhieb ighidulu *Diskretorju*. Dan il-Parlament magħmul minn Raheb minn kull nazzjon: Germaniż, Taljan, Spanjol, Amerikan, Franciż, Ingliz u Gharbi, li magħhom ikunu hemm ukoll it-Tlieta l-Kbar: il-Prokuratur, il-Viganju u l-Kustodju. Fost dawn kienu maħtura żewġ membri godda dan l-aħħar, wiehed Taljan, Patri Gorg Chiappero, li lahaq wara Patri Teofilu Bellorini, li miet, u l-iehor Germaniż. Patri Gjacint Wilmes, li lahaq wara Patri Gormu Trumpke, li halla ghax ma ghadux jiflah.

Il-Ghar tal-Getsemani. — Kif għarrafna drabi ohra, wara li l-Ghar Imqaddes tal-Getsemani mtela bl-ilma tal-wied, sentejn ilu, il-Frangiskani sewwewh u daruh dawra tajba. Issa riedu jwadhlu rhama fuq il-bieb tal-Ghar u r-Rhieb Griegi ma riedux iħalluhom. Il-Frangiskani giebu l-haġa fil-Qorti u rebhu l-kawża u r-rhama wahhluha fejn riedu huma.

L-Appostolat tal-Baħar. — Il-Frangiskani li jinsabu f'Gerusalem u fl-artijiet li jagħmlu magħha, dan l-aħħar qabdu hidma ġdida, imsemmija *Apostolat of the Seas*, jew bl-Ingliz, *Apostle-ship of the Seas*, bhal dik li hawn Malta wkoll. Kull ġifen li jidhol f'xi mar-
sa, fejn hemm Knisja Frangiskana, jittla' Raheb u jara hemmx Kattolici u jekk dawn ikunux jeħtieġu xi haġa. Kull nhar ta' Hadd ukoll Patri Frangiskan jittla jqaddes fuq il-ġifen.

Fejn Beka Gesù. — Sar għid iżgħir fil-kappella l-ġdida mibnija fit-telgha ta' Gebel iż-Zejtun (Monte Oliveto), fejn Gesù beka fuq Gerasalem f'Hadd il-Palm. Wara l-Barka l-Arkeologu Patri Bagatti għamel taħdita, imfissra bis-'slides', li fiha fisser sewwa kull ma nstab fit-taħfir li sar hemm fuq dan l-aħħar, fuq kollox is-sarkofagi (kaxex tal-haġar) bis-salib maħżuż fuqhom u bil-ghadam tan-nies ġewwa fihom, li nġarfu li huma ta' żmien l-Appostli.

Żarat l-Il-Qabar ta' Kristu. — Għad li l-qagħda tal-Palestina għadha mhawda sewwa htija tal-ghelt bejn il-Lhud u l-Gharab, waslu hafna żawwarin, jew *pellegrini* f'Gerusalem, l-aktar Germaniżi u Amerikani.

Il-Haqq t'Alla f'Betlehem. — Ftit ilu f'Betlehem instab bniedem maqtul u l-Pulizija hasbet hażin fi tliet ir-
ġiel Misilmin. Billi ma kiens hemm provi ċari li l-qtill għamluh huma, ha-duhom fil-Ghar Imqaddes ta' Betlehem u gaghluhom jahilfu li ma għandhomx htija, fuq il-Benniena ta' Gesù. Ghax f'Betlehem jingħad li min jahlef fil-gideb fuq il-Benniena ta' Gesù fil-Ghar ta' Betlehem, jaqa' u jmut malli johrog mill-bieb tal-knisja. It-tliet irġiel halfu li ma għandhomx htija, u billi meta hargu mill-knisja ma għalhom xejn, il-Pulizija telqithom, ghax emmnet li huma bla htija tabilhaqq.

Skola għat-tfal foqra f'Ramleh. — F'belt jisimha Ramleh, qrib Gaffa, li

issa tinsab taht idejn il-Lhud, il-Frangiskani qatghu biċċa mid-Dejr tagħhom u għamluh bhala skola għat-tfal subien foqra, li wkoll jieklu u jorqdu hemmhakk. Dawn jitghallmu mat-tfal l-oħra ta' l-iskola ta' barra. Għal hwejjeg ta' l-ilbies jaħsbu nieshom u hemm x'uhud li jhallsullhom xi haġa żghira, imma għal bqija jaħsbu għal kollox il-Frangiskani. S'issa l-ghadd tas-subien huwa hamsa u ghoxrin, imma l-Frangiskani beħsiebhom 'il quddiem iwassluh sa erbghin. Disgha mit-tfal huma Gharab Kattoliċi, disgha Insara Melkiti, wiehed Nisrani Maronita, tlieta Kattoliċi Ewropej, wiehed Mislem u tnejn Insara Xiżmatiċi.

Sejha lill-Insara. — Il-Lhud fil-belt ta' Għakka (San Giovanni d'Acrid), qrib Haġfa, xerrdu karti fost in-nies biex l-Insara Gharab jingħaqdu magħhom kontra l-Misilmin Gharab, għax qalu huma, li l-ġens Lhudi, huwa l-aħjar ġens li fih kulhadd jista' jhars id-Din tiegħu bla biza' u bla tfixkil. L-Insara Gharab wegħbuhom li huma, isir li jsir, jibqgħu jzommu man-nies tal-ġens tagħhom, Misilmin jew mhumiex, għax hija haġa tas-sewwa u ma-ħluqa minn Alla li hadd ma għandu jehodha kontra demmu u kull ma jagħmlu l-Lhud biex ibiddlulhom feh-mithom ikun kollu xogħol mitluf.

* * *

Waqt li di-harga ta' dal-Qari kienet tintaba' waslet minn Ġerusalem l-aħbar li b'Kustodju ġdid tal-Qabar ta' Kristu kien magħzūl ir-Rev.mu:

Patri Alfredu Polidori, O.F.M.

Billi did-darba ma kellniex żmien, ikollna bil-qalb it-taġba nħallu x-xandir tar-ritratt tiegħu u tifsir fuq haġtu għall-harga li ġejja.

Għadu kemm hareġ, ktieb sabih, b'qoxra ta' saħħa minn barra u b'taġhrif ta' fejda minn ġewwa. Meħtieġ għal kull min għandu xi *business*, kbira jew żghira, tkun ta' liema xorta tkun, għax fih isib fejn jbiegħ u minn fejn jixtri. U siewi għal kull hadd, għax kull hadd drabi jrid xi haġa: isiefert safra; jistrieħ jumejn f'Lukanda; ikellem tabib jew avukat, biex jiehu xi raġ. Meta jkollok f'idejk dan il-ktieb qisek għandek fuq irjus subghajk 'il Malta kif iddur.

Dal-ktieb jehelsek minn hafna ġiri u tifsir ta' wiċċ, għax kull ma teħtieġ, fuq Malta, tifthu u ssibu fih. Storja, Ħakma, Knisja, Tobba, Tagħlim, Banek, Xogħol, Sport, Safar, Lukandi, Avvizi ta' Bejgħ u Xiri. U wisq u wisq hwejjeg oħra li biex issemminhom trid qatiegħi wisa' u żmien.

Imħajru jixtrih lil kull hadd.

* * *

† B'soghba kbira nħabbru lill-qarrejja tagħna bil-mewt ta'

Mari-Dolor Schembri

Li mietet fi-Isptar ta' San Vincenz ta' Haħ Luqa fit-18 ta' Awissu li għadda, fil-ghomor ta' 66 sena. Halliet imħassar in għat-teifa tagħha lil uliedha fosthom lil Patri Lettur Gwidu Schembri, O.F.M., wiehed fost l-aħjar kittieba ta' dan il-Qari. Nixtiequ li l-qarrejja tagħna jitolbu għar-ruħha, biex jekk għad ma hix, tiftex tidhol fis-Sebh tal-Genna. — R.I.P.

KIFS IL-QAMAR FIS-SALT

F'Diċembru ta' l-1929, kont ninsab f'belt tal-Gharab jismha s-Salt, fit-Transgordanja, jiġifieri n-naha l-oħra tax-xmara tal-Gurdan. In-nies ta' hemm għad għandhom drawwiet qodma aktar min-nies ta' din-naħa, ta' Gerusalem u madwarha.

Fit-8 ta' Diċembru, dik is-sena kifis il-qamar. Kulhadd kien jaf li dik il-lejla l-qamar kellu jikfes, u bdew jiġihaddtu fuqu minn bi nhar. U kienu jafu kif jikfes: għax dell id-dinja jaqa' fuqu; imma riedu jharsu d-drawwa l-qadima, halli jgħidli li jridu n-nies.

Mela, għal hin li kellu jikfes il-qamar, in-nies tas-Salt bi ngarhom telghu fuq il-bjut. Ir-rġiel tellghu magħhom l-armi tan-nar (għaliex hemm tista' żżomm xkubetti, azzarini u revolvrijiet kemm trid, mingħajr halla jew *permess* tal-pulizija) u n-nisa u t-tfal tellghu ostla taż-żingu, laned tal-pitrolju u bottijiet fiergha tal-halib. U hekk imrawmin qagħdu jistennew kifs il-qamar.

Malli l-qamar beda jixxellef (jew xi hadd deherlu li beda jixxellef) bdiet tistama' xi tifqiegħa u xi taħbita fuq xi landa, 'l hawn u 'l hemm. Il-qamar jintefa u l-hsejjes jiżdiadu. Tifqiegħ, taħbit fuq laned, u għajjat ta' nisa u tfal. Tiftakarhom hawn Malta *r-raids* tal-Germanizi fuq l-*Illustrious*, kif li-šparar mill-art ma' qata' xejn? Hekk ma qatgħux il-hsejjes tas-Salt waqt kifs il-qamar. Dak tifqiegħ! Dak taħbit u għajjat! Kulhadd itiegħha: "Ja huta, erħi qamarna! Ja huta, erħi qamarna!"

Għalfejn dawk il-hsejjes u dak l-għajjat kollu? Għax huma jaħsbu (jew jagħmlu ta' bir-ruħhom) li fis-sema dak il-hin ikun hemm dragun li jaħtaf il-qamar bi snienu u jkun sa jieklu. Għal hekk jibdeu iħabbtu u jgħajtu, biex id-dragun jibza' u jittlaq il-qamar u ma jieklux. Għax jekk jieklu, huma, kif jaraw jimxu, meta johorġu jirġu l-għanem, bil-lejl?

HANNA L-MALTI.

QWIEL TAL-PALESTINA

Ja bejti, ja bejtati! Ja mastar għajjabati! Bil-Malti għandna qawl bħal dan imma ftit jistama'. Dan hu: *Dari, ja dari, tistor lili u lil egħwari.*

Kull nass, axrab mass, imxi dass, u għaliġa an sabak ħass! Qawl donnu tač-čajt. Jgħidlek: *Kul bil-qajl, ixrob kemm-kemm, imxi bil-laħna, u nagħmillek tajjeb li qatt ma jigrilek ebda ħsara.* U meta tkun mgħaġġel, x'isir?

Eża kan habibek għasel, la tilgħaqx kollu. "Eża kan" ifisser *kieku kien*, il-bqija bħall-Malti xorta waħda. Ifisser: ikun tajjeb kemm ikun tajjeb il-bniedem, qatt la tabbuza ħafna bih.

Il-għarib, jeġeb ikun qadib. *Meta tkun f'dar in-nies, qis li gġib ruħek tajjeb.*

ĊIFRI LI JITKELLMU WEHIDHOM

IL-HIDMA TAL-KUSTODJA FRANĠISKANA TAT-TERRA SANTA

HIDMA RELIĠJUZA

- 21 Santwarji
- 45 Kappelli
- 39 Parroċċa b'85,000 fidli
- 11 Knejjes Sukkursali
- 31 Kappellani
- 64 Kunventi
- 402 Missjunarji
- 2 Kulleġġi Serafiki
- 70 Kummissarjati mxerrdin mad-dinja kollha
- 1 Delegazzjoni tat-Terra Santa f'Ruma.

HIDMA SOĠJALI

- 30 Skoia għall-bniet u għas-subien, b'aktar minn 6,000 tfal
- 6 Kulleġġi b'1,800 edukandi
- 3 Orfanatrofji
- 8 Offiċini tas-snaġġa
- 2 Tipografiji
- 1 Fotozingografija
- 1 Kalvonoplastika.

HIDMA TA' GĦAJNUNA

Lill-Imghakksin:

Li-Kustodja tat-Terra Santa għandha DJAR, li hi tikri mingħajr ebda hlas lill-insara fqar. Meta l-għadd ta' familji nsara jgħaddi l-għadd tad-djar li-Kustodja tghinhom bil-flus biex jidhlu taht saqaf iehor.

Hobz ta' Sant'Antnin:

F'Kunvent wiehed biss ta' Ġerusalem, li hu dak ta' San Salvatur, jiġu mqassma iktar minn 2,000 hobza kull jum u fuq 850 p'att minestra lill-fqar, ikunu x'ikunu.

Għajnuniet oħra:

Fuq 800 xjuh, irġiel u nisa, hemm miġburin fl-ażili tal-Kustodja; 1,300 razzjon halib jingħataw kull jum litfal; kotba, pitazzi u htigijiet ta' l-is-

kola jiġu mogħtija b'xejn lil 3,200 tfal foqra; u għadd kbir ta' morda jiġu mdewwijin u kkurati fl-isptarijiet u spizeriji tat-Terra Santa.

Lir-Rifuġjati tal-Gwerra tal-Palestina:

65 dar tal-Kustodja qeghdin jilqgħu lir-rifuġjati u għadd ta' 1,400 rifuġjati oħra qeghdin f'kera iehor li thallsu t-Terra Santa; mijiet ta' familji u eluf ta' rifuġjati għandhom il-htigijiet tagħhom kollha mill-Kustodja ta-Terra Santa.

Lill-Pellegrini:

Barra minn dan li għedna, il-Kustodja tat-Terra Santa torganizza Pellegrinaġġi għall-Art Imqaddsa mid-dinja kollha, tghin lill-pellegrini fiż-żjajjar tas-Santwarji u lilhom tilqa' u tpaixxi fit-8 Djar (Casenove) tagħha.